



திட்டம், வளர்ச்சி மற்றும் சிறப்பு முயற்சிகள் துறை

கொள்கை விளக்கக் குறிப்பு

மானியக் கோரிக்கை எண். 36

2017-2018

D. ஜெயக்குமார்

மீன்வளம், நிதி, பணியாளர் மற்றும் நிருவாகச்
சீர்திருத்தத்துறை அமைச்சர்

©

தமிழ்நாடு அரசு

2017

பொருளடக்கம்

வரிசை எண்.	பொருள்	பக்கம்
1.	முகவுரை	1
2.	முக்கிய நடவடிக்கைகள்	4
3.	துறையின் செயல்பாடுகள் பற்றிய குறிப்பு	7
4.	ஐந்தாண்டுத் திட்டங்களின் ஒதுக்கீட்டில் சீரான வளர்ச்சி	7
5.	பன்னிரெண்டாவது ஐந்தாண்டுத் திட்டம் (2012-2017)	9
6.	பன்னிரெண்டாவது ஐந்தாண்டு திட்டத்தின் ஆண்டு வாரியான ஒதுக்கீடுகளும் செலவினங்களும்.	10
7.	2015-16 ஆம் ஆண்டுத் திட்டம்	10
8.	2016-17 ஆம் ஆண்டுத் திட்டம்	11
9.	திட்டப் பணிகள் குறித்து ஆய்வு	11
10.	மத்திய அரசு பொறுப்பேற்கும் திட்டங்களை மறுசீரமைத்தல்	12
11.	இருபது அம்சத் திட்டம் 2006-ன் ஆய்வு	20
12.	புவியியல் தகவல் அமைப்பு மற்றும் தொலையுணர்வு	22
13.	ஆதாரங்கள் அடிப்படையில் கொள்கை வகுப்பது	24
14.	மசாசூசெட்ஸ் தொழில்நுட்ப நிறுவனம், தெற்கு ஆசியாவிலுள்ள அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வக அமைப்புடன் செய்து கொள்ளப்பட்ட புரிந்துணர்வு ஒப்பந்தம்	26
15.	புள்ளி விவரங்கள் பகுப்பாய்வு மையம்	40
16.	சிறப்புத் திட்டங்கள், திட்டப் பணிகளைச் செயல்படுத்துதல்	42
17.	சிறப்புப் பகுதி மேம்பாட்டுத் திட்டம்	43
18.	சிறப்பு முயற்சிகள் மற்றும் திட்டங்கள்	51

வரிசை எண்.	பொருள்	பக்கம்
19.	மாநில சமச்சீர் வளர்ச்சி நிதி	53
20.	தமிழ்நாடு புத்தாக்க முயற்சிகள் அமைப்பை நிறுவுதல் மற்றும் மாநில புத்தாக்க நிதியம் ஏற்படுத்துதல்	54
21.	துறைத் தலைவர்கள்	56
22.	மாநிலத் திட்டக்குழு	56
23.	பொருள் இயல் மற்றும் புள்ளி இயல் துறை	68
24.	மதிப்பீடு மற்றும் செயல்முறை ஆராய்ச்சித் துறை	111
25.	சென்னை மெட்ரோ இரயில் திட்டம்	119
26.	சென்னை மெட்ரோ இரயில் திட்டம் - கட்டம்-I	120
27.	சென்னை மெட்ரோ இரயில் திட்டம் - கட்டம்-I இன் நீட்டிப்பு 1 மற்றும் கட்டம்-2	125

மானியக் கோரிக்கை எண் 36

திட்டம், வளர்ச்சி மற்றும்
சிறப்பு முயற்சிகள் துறை

கொள்கை விளக்கக் குறிப்பு

முகவுரை

மாண்புமிகு முன்னாள் முதலமைச்சர் “அம்மா” அவர்கள் அடுத்த இரண்டு ஐந்தாண்டுத் திட்ட கால அறிவிப்பினை கருத்தில் கொண்டு, 2023ஆம் ஆண்டு இறுதியில் மாநிலம் எய்த வேண்டிய இலக்குகளைக் கொண்ட, “தொலைநோக்குத் திட்டம் - தமிழ்நாடு 2023”ஐ 22 மார்ச் 2012 அன்று வெளியிட்டார்கள். இந்த தொலைநோக்குத் திட்டம் - தமிழ்நாடு 2023 நாட்டிலேயே மிகச் சிறந்த உள் கட்டமைப்பு வசதிகளுடன் கூடிய மாநிலமாகவும், மனிதவள மேம்பாட்டுக் குறியீடுகளில் இந்தியாவில் முதன்மை மாநிலமாகவும், நமது மாநிலத்தை உயர்த்துவதை குறிக்கோளாகக் கொண்டுள்ளது. மனிதவள மேம்பாட்டின் அனைத்து குறியீடுகளிலும், தமிழ்நாட்டை முதன்மை மாநிலமாக மாற்றிடுவதை, பன்னிரெண்டாவது ஐந்தாண்டுத் திட்டம் இலக்காகக் கொண்டுள்ளது. வேகமான, நீடித்து நிலைக்கத்தக்க மற்றும்

அனைவரும் பங்கேற்கக்கூடிய பொருளாதார வளர்ச்சியைப் பெறுவதே இந்த பன்னிரெண்டாவது ஐந்தாண்டுத் திட்டத்தின் முக்கிய நோக்கமாகும்.

மாநிலத்திற்கான ஆண்டுத் திட்டங்கள் மற்றும் ஐந்தாண்டுத் திட்டங்களைத் தயாரித்தல் மாநிலத் திட்டச்செலவினங்கள், இருபது அம்சத் திட்டம், மத்திய அரசு பொறுப்பேற்கும் திட்டங்கள் ஆகிய திட்டங்களைக் கண்காணித்து ஆய்வு செய்தல் ஆகியவை திட்டம், வளர்ச்சி மற்றும் சிறப்பு முயற்சிகள் துறையில் முதன்மை பொறுப்புகளாக இருந்தன. மத்திய திட்டக்குழு கலைக்கப்பட்டு, வரவு செலவுத் திட்டத்தில், திட்டம் மற்றும் திட்டம் சாராத பகுதிகள் ஒன்றாக சேர்க்கப்பட்டதால் இத்துறையின் செயல்பாடுகள் மாற்றியமைக்கப்படுகிறது. தமிழ் நாட்டில் வளர்ச்சி சார்ந்த திட்டங்களுக்கான நீண்டகால செயல் உத்திகள் அடிப்படையில் இலக்கு நிர்ணயித்தல், இடைப்பட்ட காலங்களில் செயல்படுத்த தேவையான வளர்ச்சி சார்ந்த திட்டங்களை முன்னிலைப்படுத்தல் மற்றும் அம்முயற்சிகளில் கொள்கை ஒருங்கிணைப்பினை உறுதிப்படுத்துதல் ஆகிய மாற்றங்களை உருவாக்குவதே இத்துறையின் பங்காகும். நிர்வாகத் துறைகளால் தயார் செய்யப்படும் வளர்ச்சித்

திட்டங்கள் குறித்த கோப்புகளை இத்துறை கூர்ந்தாய்வு செய்கின்றது. முழுமையான வளர்ச்சி இலக்குகளை அடைவதற்காக பல்வேறு அரசுத் துறைகளுடன் ஒருங்கிணைந்தும் மற்றும் மாநில கொள்கை வளர்ச்சிக் குழுவினை மறுசீரமைக்கப்பட்ட மாநிலத்திட்டக்குழு, பொருள் இயல் மற்றும் புள்ளி இயல் துறை, மதிப்பீடு மற்றும் செயல்முறை ஆராய்ச்சித் துறை ஆகிய துறைகளின் வல்லுநர்களின் சிறப்புத் திறமைகளை, கொள்கைகளை வகுக்க பயன்படுத்திக் கொள்கிறது. மேலும், இத்துறை மத்திய திட்டக் குழுவிற்கு பதிலாக ஏற்படுத்தப்பட்ட புதிய அமைப்பான “நீதி ஆயோக்” உடன் கலந்துரையாடும் மாநில அரசின் முகமைத் துறையாகும். இத்துறை, அரசு மேற்கொள்ளும் புதிய முயற்சிகளுக்குத் தேவையான ஒருங்கிணைப்பு வேலைகளைச் செய்கிறது. இத்துறை, புவியியல் தகவலமைப்பு மூலம் மின்-ஆளுமை திட்டம் (e-governance), ஆதாரங்களின் அடிப்படையில் கொள்கை வகுப்பது, தமிழ்நாடு புத்தாக்க முயற்சிகளை செயல்படுத்துவது மற்றும் சிறப்பு முயற்சிகள் பிரிவினரால் மேற்கொள்ளப்பட்டு வரும் சென்னை மெட்ரோ இரயில் திட்டம் உட்பட சிறந்த, புதுமையான பல்முனைத் திட்டங்களை வடிவமைத்து செயல்படுத்தும் முயற்சிகளையும்

மேற்கொள்கின்றது. துறையின் வலைத் தளமான www.tn.gov.in/department/23-ல் இத்துறையின் செயல்பாடுகள் ஆவணப்படுத்தப்பட்டுள்ளன.

1.0. முக்கிய நடவடிக்கைகள்

- i. புதிய அமைப்பான “நீதி ஆயோக்” உடன் இணைந்து நீண்டகால செயல் உத்திகளை செயல்படுத்துதல் மற்றும் இடைப்பட்ட கால செயல்பாட்டுத் திட்டமிடுதலை நடைமுறைப்படுத்துதல்;
- ii. வளர்ச்சிக் குறியீட்டை அளவிடுதல் மற்றும் பெரிய திட்டங்களை மதிப்பீடு செய்தல்;
- iii. நிலையான வளர்ச்சிக்கான இலக்குகள் 2030-ஐ எய்த மாநில அரசின் முயற்சிகளுக்கு ஒருங்கிணைந்து செயல்படுதல்;
- iv. மாநிலத்தின் நிலம் மற்றும் நீர் பயன்பாடு குறித்து குறிப்பான திட்டங்களின் தயாரிப்பு மற்றும் செயல்பாடுகள் மீது ஆய்வுகள் மேற்கொள்ளுவதை மேற்காணுதல்;

- V. வளர்ச்சித்திட்டங்கள் இருபது அம்ச திட்டம், மத்திய அரசு பொறுப்பேற்கும் திட்டங்கள், ஆகியவற்றை ஆய்வு செய்தலும் கண்காணித்தலும்;
- vi. தமிழ்நாடு புத்தாக்க முயற்சிகள் மற்றும் மாநில புத்தாக்க நிதியம் ஆகியவற்றை நிர்வகித்தலும்;
- vii. பெரிய உள்கட்டமைப்பு திட்டங்களின் முன்னேற்றம் குறித்து ஆய்வு செய்தலும் கண்காணித்தலும்;
- viii. தொலையுணர்வு புவியியல் தகவல் அமைப்புகளை உருவாக்கி பயன்படுத்துவதற்கு ஊக்கமளிப்பது போன்ற பல்வேறு அரசுத் துறைகள் மற்றும் முகமைகளை உள்ளடக்கிய சிறப்பு மற்றும் புதுமையானத் திட்டங்களைச் செயல்படுத்துவதற்காக ஒருங்கிணைந்து செயல்படுதல்;
- ix. சீரான பொருளாதார மற்றும் சமூக காரணிகளின் அடிப்படையில் சீரான வளர்ச்சியை உறுதி செய்யும் பொருட்டு மாநில சமச்சீர் வளர்ச்சி நிதி மூலமாக திட்டங்களை வடிவமைத்து செயல்படுத்துதல்;
- X. மாவட்ட திட்டக் குழுவின் ஒரு அங்கமாக செயல்படும் மாவட்ட திட்டப் பிரிவின் மூலமாக மாவட்டத்தின் வளர்ச்சி திட்டங்களை தயாரித்தல்;

- xī. அரசுத் துறைகளில் ஆதாரங்கள் அடிப்படையிலான கொள்கை உருவாக்கத்தை மேம்படுத்துதல்;
- xii. மாநில வருவாய் மதிப்பீடுகள், பொருளாதாரக் கணக்கெடுப்பு, வேளாண் கணக்கெடுப்பு, சமூகப் பொருளாதார ஆய்வுகள், சிறப்பு ஆய்வுகள், மாநிலப் பொருளாதாரத்தின் மாதாந்திர அறிக்கைகள் ஆகியவை குறித்து பொது மற்றும் தனியார் துறைகளிலிருந்து புள்ளி விவரங்களை சேகரித்தல், தொகுத்தல், மற்றும் பரவச் செய்தல்;
- xiii. வளர்ச்சி திட்டங்கள், மத்திய அரசு பொறுப்பேற்கும் திட்டங்கள், வெளிநாட்டு நிதி உதவி பெறும் திட்டங்கள் ஆகியவற்றை மதிப்பீடு செய்தல்;
- xiv. மலைப்பகுதி மேம்பாட்டுத் திட்டம் மற்றும் மேற்குத் தொடர்ச்சி மலை மேம்பாட்டுத் திட்டங்களுக்கு மாற்றாக வரவு செலவுத் திட்டம் 2015-16ல் அறிவிக்கப்பட்ட சிறப்புப் பகுதி மேம்பாட்டுத் திட்டத்தினை வடிவமைத்தல் மற்றும் செயல்படுத்துதல்;
- xv. மாநில வளர்ச்சி கொள்கை குழு என மாற்றியமைக்கப்பட்ட மாநிலத் திட்டக்குழு, பொருள் இயல் மற்றும் புள்ளி இயல் துறை, மதிப்பீடு மற்றும்

செயல்முறை ஆராய்ச்சித் துறை ஆகிய துறைகள் செயல்படுவதற்கான வசதிகள் செய்தல் மற்றும்

- Xvi. சிறப்பு முயற்சிகள் பிரிவின் கீழ் 'மெட்ரோ இரயில்' போன்ற புதிய மற்றும் சிறப்பு திட்டங்களை செயல்படுத்துதல்.

2.0. துறையின் செயல்பாடுகள் பற்றிய குறிப்பு

துறையின் செயல்பாடுகள் ஒவ்வொன்றின் தன்மை பற்றியும் தகுதிநிலை பற்றியும் கீழே சுருக்கமாக விவரிக்கப் பட்டுள்ளது.

2.1. ஐந்தாண்டுத் திட்டங்களின் ஒதுக்கீட்டில் சீரான வளர்ச்சி

மாநில அரசின் திட்டச் செலவினங்கள் திட்ட ஒதுக்கீடுகளைவிட சீராக அதிகரித்து அதிக வளர்ச்சி விகிதங்களை ஊக்குவிக்கும் விதமாக உள்ளது. ஒவ்வொரு ஐந்தாண்டு காலத்திற்கும் ஏற்பளிக்கப்பட்ட திட்ட ஒதுக்கீடுகள் இரண்டு மடங்கு உயர்ந்துள்ளது என்பதை கீழ்கண்ட அட்டவணையில் இருந்து காணலாம்:-

(ரூபாய் கோடியில்)

திட்டம்	ஆண்டுகள்	ஏற்பளிக்கப் பட்ட ஒதுக்கீடு	செலவினம்	% விழுக்காடு
முதலாம் திட்டம்	1951 – 1956	86	80	93.0
இரண்டாவது திட்டம்	1956 – 1961	186	188	101.1
மூன்றாவது திட்டம் மற்றும் ஆண்டுத் திட்டங்கள்	1961 – 1969	608	613	100.8
நான்காவது திட்டம்	1969 – 1974	552	559	101.3
ஐந்தாவது திட்டம்	1974 – 1979	1,122	1,165	103.8
ஆறாவது திட்டம்	1980 – 1985	3,150	3,645	115.7
ஏழாவது திட்டம்	1985 – 1990	5,750	6,317	109.9
ஆண்டுத் திட்டம்	1990 – 1991	1,450	1,591	109.7
ஆண்டுத் திட்டம்	1991 – 1992	1,600	1,726	107.9
எட்டாவது திட்டம்	1992 – 1997	10,200	14,024	137.5
ஒன்பதாவது திட்டம்	1997 – 2002	25,000	25,036	100.1
பத்தாவது திட்டம்	2002 – 2007	40,000	43,568	108.9

பதினோராவது திட்டம்	2007- 2012	85,344	92,656	108.6
12-வது திட்டம்	2012 - 2017	2,11,250	2,34,163*	110.8 *

*2016-17 ஆம் ஆண்டின் உத்தேசிக்கப்பட்ட அசல் செலவினத்தை உள்ளடக்கியது.

2.2. பன்னிரெண்டாவது ஐந்தாண்டுத் திட்டம் (2012-2017)

பன்னிரெண்டாவது ஐந்தாண்டுத் திட்டம் (2012-2017), பதினோராவது ஐந்தாண்டுத் திட்ட ஒதுக்கீட்டினை விட 148 சதவீதம் அதிகரித்து, 2,11,250 கோடி ரூபாய் ஒதுக்கீட்டளவில் செயல்படுத்தக் கருதப்பட்டது. பன்னிரெண்டாவது ஐந்தாண்டுத் திட்டம், விரைவுபடுத்தப்பட்ட, நிலைக்கத்தக்க மற்றும் அனைத்தையும் உள்ளடக்கிய வளர்ச்சியை இத்திட்ட காலத்தில் எய்துவதை உறுதி செய்யும் வகையிலும், மாநில பொருளாதாரத்தின் சராசரியான வருடாந்திர வளர்ச்சி விகிதம் 11 சதவீதத்தை அடைவதற்கான நோக்கமும் கொண்டது. இத்திட்டம் “தொலைநோக்குத் திட்டம் - தமிழ்நாடு 2023”-ல் உள்ள குறிக்கோளை அடையும் வகையில் வடிவமைக்கப் பட்டது.

2.2.1. பன்னிரெண்டாவது ஐந்தாண்டு திட்டத்தின் ஆண்டுவாரியான ஒதுக்கீடுகளும் செலவினங்களும்

பன்னிரெண்டாவது ஐந்தாண்டு திட்டத்திற்கான ஆரம்ப திட்ட ஒதுக்கீடு ரூ.2,11,250 கோடியாக நிர்ணயிக்கப்பட்டது.

ஆண்டுவாரியான ஒதுக்கீடு/செலவினம்

(ரூபாய் கோடியில்)

வருடம்	ஒதுக்கீடு 2012-2017	செலவினம் 2012-2016
2012-13	28,000	28,528
2013-14	37,128	37,745
2014-15	50,660	51,330
2015-16	55,100	55,803
2016-17	60,610	60,757 (கு)
மொத்தம்	2,31,498	2,34,163

(கு) தற்காலிகமானது

2.2.2. 2015-16 ஆம் ஆண்டுத் திட்டம்

மத்திய அரசானது மத்திய திட்டக் குழுவிற்குப் பதிலாக “நீதி ஆயோக்” என்னும் புதிய அமைப்பினைத் தோற்றுவித்தது. மாநிலங்களின் முதலமைச்சர்களைக் கொண்ட ஆட்சி மன்றக் குழுவின் ஆலோசனைக் கூட்டம் 08.02.2015 அன்று புதுதில்லியில் நடைபெற்றது. 2015-2016 ஆம் ஆண்டிற்கான

திட்ட ஒதுக்கீட்டை இறுதி செய்வதற்கான விரிவான வழிகாட்டு நெறிமுறைகள் எதுவும் நீதி ஆயோக்கிடமிருந்து கிடைக்கப் பெறவில்லை. எனினும், 2015-2016 வரவு செலவுத் திட்டத்தில் ஆண்டுத் திட்டங்களுக்காக ரூ.55,100 கோடி ஒதுக்கப்பட்டது. 2015-2016-ஆம் ஆண்டிற்கான திட்ட செலவினம் ரூ.55,803.06 கோடியாக இருந்தது.

2.2.3. 2016-17 ஆம் ஆண்டுத் திட்டம்

பன்னிரெண்டாவது ஐந்தாண்டு திட்டத்தின் கடைசி மற்றும் இறுதி ஆண்டான 2016-2017 ஆம் ஆண்டு திட்டத்தினை செயல்படுத்த ரூ.60,610 கோடி ஒதுக்கீடு செய்யப்பட்டுள்ளது. இதனையும் சேர்த்து பன்னிரெண்டாவது திட்டத்தின் திட்ட செலவினம், ஆரம்ப திட்ட ஒதுக்கீடான ரூபாய் 2,11,250 கோடியை விட 10.85 சதவீதம் அதிகமாக ரூபாய் 2,34,163 கோடியாக இருக்கும் என எதிர்பார்க்கப்படுகிறது.

2.3. திட்டப் பணிகள் குறித்து ஆய்வு

ஒவ்வொரு மாதமும் ஆண்டுத் திட்டத்தின் திட்டச் செலவினங்கள் தொடர்பான முன்னேற்ற அறிக்கை, திட்டம், வளர்ச்சி மற்றும் சிறப்பு முயற்சிகள் துறையின் மூலம்

சம்பந்தப்பட்ட தலைமைச் செயலக துறைகளிலிருந்து பெறப்பட்டு, நிதி ஆண்டின் இறுதிக்குள் திட்ட ஒதுக்கீடுகள் யாவும் முழுமையாக பயன்படுத்தப்படுவதை உறுதி செய்யும் பொருட்டு, ஆய்வுக்காக தலைமைச் செயலாளர் அவர்கள் முன் வைக்கப்படுகிறது.

2.4. மத்திய அரசு பொறுப்பேற்கும் திட்டங்களை மறுசீரமைத்தல்

மத்திய அரசின் முழுமையான அல்லது பகுதி பங்களிப்புடன் மற்றும் மாநில அரசின் சொந்த நிதி பங்களிப்புடன் கூடிய மத்திய அரசு பொறுப்பேற்கும் திட்டங்கள், மாநிலத்தின் பல்வேறு துறைகள் மற்றும் நிறுவனங்களால் செயல்படுத்தப்பட்டு வருகிறது. கடந்த இரண்டு நிதியாண்டுகளில், மத்திய அரசு பொறுப்பேற்கும் திட்டங்களில் குறிப்பிடத்தக்க மாற்றங்கள் செய்யப்பட்டுள்ளன. 2014-2015-ஆம் ஆண்டில், மத்திய அரசு இரண்டு குறிப்பிடத்தக்க மாற்றங்களை செய்துள்ளது. முதலாவதாக, மத்திய அரசு பொறுப்பேற்கும் திட்டங்களின் மத்திய நிதி உதவி, மாநில திட்ட நிதி உதவியாகக் கருதப்பட்டது. மத்திய அரசின் பங்கினையும் சேர்த்து இத்திட்டங்களுக்கான மொத்த நிதி ஒதுக்கீடு மாநில திட்ட ஒதுக்கீட்டின் ஒரு

பகுதியாக மாற்றப்பட்டுள்ளது. இரண்டாவதாக, மத்திய அரசு, நடைமுறையில் இருக்கும் 142 மத்திய அரசு பொறுப்பேற்கும் திட்டங்களை 66 திட்டங்களாக மாற்றி அமைத்துள்ளது. மேலும், அந்தந்த மாநிலங்களுக்குப் பொருந்தும் வகையில் வழிகாட்டி நெறிமுறைகளை திருத்தி அமைப்பதற்கு ஏதுவாக, இத்திட்டங்களுக்கான வழிகாட்டி நெறிமுறைகளை ஆய்வு செய்து தேவையான மாற்றங்கள் செய்வது குறித்த ஆலோசனைகளைத் தெரிவிக்கும்படி மாநில அரசிடம் மத்திய அரசு கோரியது. இதன்படி, தமிழக அரசு, ஒவ்வொரு திட்டங்கள் மீதான விரிவான கருத்தினையும், பரிந்துரைகளையும் மத்திய அரசுக்கு அனுப்பி வைத்தது. இப்பரிந்துரைகளில், சில மத்திய அரசால் ஏற்றுக்கொள்ளப் பட்டுள்ளது.

இதற்கிடையில், பதினான்காவது நிதிக் குழுவின் பரிந்துரையின் பேரில், 2015-2016-ஆம் ஆண்டிற்கான மத்திய அரசின் வரவு-செலவுத் திட்டத்தில், மத்திய அரசின் வரி தொகுப்பிலிருந்து மாநில அரசுக்கு பகிர்ந்தளிக்க கூடிய தொகையை 13-வது நிதிக்குழுவின் பரிந்துரையான 32%-ல் இருந்து 42%-ஆக உயர்த்தியது. இதன் தொடர்ச்சியாக, மத்திய அரசு பொறுப்பேற்கும் திட்டங்கள் மற்றும் கூடுதல் நிதி

உதவி திட்டங்களுக்கான பங்களிப்பினை மாற்றியமைக்க மத்திய அரசு முடிவு செய்தது. இதன் காரணமாக, மத்திய அரசின் 2015-2016-ஆம் ஆண்டிற்கான வரவு செலவுத் திட்டத்தில், சில மத்திய நிதி உதவி பெறும் திட்டங்கள் மத்திய அரசின் முழுமையான பங்களிப்புடன் தொடர்ந்து செயல்படுத்தப்படும் அதே வேளையில், குறிப்பிட்ட சில மத்திய நிதி உதவி பெறும் திட்டங்களை மாற்றியமைக்கப்பட்ட பங்களிப்பு விகிதங்களுடன் செயல்படுத்தவும், 8 மத்திய நிதி உதவிபெறும் திட்டங்களுக்கான மத்திய அரசின் நிதி உதவியினை முழுவதும் நிறுத்தவும் முடிவு செய்தது. இந்த நிறுத்தப்பட்ட திட்டங்களுக்கு, மாநில நிதி ஆதாரங்களிலிருந்து தொடர்ந்து நிதி வழங்குவது குறித்து முடிவெடுக்கும்படி மாநில அரசுகளை மத்திய அரசு கேட்டுக் கொண்டது.

தமிழகத்தை பொறுத்தவரை, 14-வது நிதிக்குழுவின் பரிந்துரையின் விளைவாக எந்த ஒரு கூடுதல் நிதியும் மாநில அரசுக்கு கிடைக்கவில்லை. மத்திய அரசின் வரி வருவாயில் இருந்து அனைத்து மாநிலங்களுக்கும் பகிர்ந்தளிக்கும் பங்கு அதிகரித்த போதிலும் அனைத்து இனங்களிலும் மத்திய அரசிடமிருந்து தமிழகத்திற்கு வழங்கப்படும் நிதி

குறிப்பிடத்தக்க அளவில் அதிகரிக்க வில்லை. 14-வது நிதி குழுவின் அறிக்கையிலேயே 2011-2012-ஆம் நிதியாண்டில் மாநிலங்களுக்கான மொத்த நிதி பரிமாற்றம் 53.7 சதவீதமாக இருந்தது என்றும், ஆனால், 2015-2016-ஆம் நிதியாண்டில் இருந்து இது 49 சதவீதமாக மட்டுமே இருக்கும் என்றும் குறிப்பிடப்பட்டுள்ளது. மேலும், மிக முக்கியமாக தமிழகத்தைப் பொறுத்தவரை மத்திய வரித் தொகுப்பிலிருந்து பகிர்ந்தளிக்கப்படும் வரியானது 4.969 சதவீதத்திலிருந்து 4.023 சதவீதமாக குறைந்துள்ளது. இது 19.04 சதவீதம் சரிவைக் காட்டுகிறது. மேலும், தமிழகத்திற்கு சிறப்பு மானியங்கள் எதுவும் மத்திய அரசால் வழங்கப்பெறவில்லை. வருவாய் பற்றாக்குறை மானியங்கள் பெறுவதற்கும் மாநில அரசுக்கு வாய்ப்பு இல்லை. எனவே, இடையில் நிறுத்தப்பட்ட மத்திய அரசு பொறுப்பேற்கும் திட்டங்களை தொடர்ந்து செயல்படுத்தவும், சில குறிப்பிட்ட திட்டங்களில் குறைக்கப்பட்ட மத்திய நிதியுதவியை அதே அளவில் ஈடு செய்ய மாநில அரசால் கூடுதல் நிதி வழங்குவதற்காகவும், தமிழ்நாடு அரசு கணிசமான கூடுதல் முயற்சியை மேற்கொள்ள வேண்டியுள்ளது.

மத்திய அரசு பொறுப்பேற்கும் திட்டங்களை சீரமைப்பதற்கு அமைக்கப்பட்ட முதலமைச்சர்களைக் கொண்ட துணை-குழுவின் பரிந்துரைகளின் அடிப்படையிலும், பல்வேறு அமைச்சகங்கள், துறைகள் மற்றும் பங்களிப்பவர்களுடன் கலந்தாலோசித்து, மத்திய அரசு தற்போது உள்ள 66 மத்திய அரசு பொறுப்பேற்கும் திட்டங்களை 28 பொதுவான திட்டங்களாக மாற்றி அமைத்துள்ளது. இந்த 28 பொதுவான திட்டங்களில், 6 திட்டங்கள் மிக முக்கியத் திட்டங்களாகவும் 20 திட்டங்கள் முக்கியத் திட்டங்களாகவும் மீதமுள்ள 2 திட்டங்கள் விருப்ப அடிப்படையில் மாநிலங்களால் செயல்படுத்தக் கூடிய திட்டங்களாகவும் வகைப்படுத்தப் பட்டுள்ளது. மிக முக்கியத் திட்டங்களின் பங்களிப்பு விகிதம் தற்போது உள்ள விகிதத்திலேயே தொடரும். முக்கியத் திட்டங்களின் பங்களிப்பு விகிதம் மத்திய அரசின் பங்கு 60 சதவீதமாகவும் மாநில அரசின் பங்கு 40 சதவீதமாகவும் இருக்கும். விருப்ப அடிப்படையிலான திட்டங்களின் பங்களிப்பு 50:50 என்ற விகிதத்தில் இருக்கும்.

28 திட்டங்களின் பட்டியல் கீழே கொடுக்கப்பட்டுள்ளது:-

வ. எண்.	மத்திய அரசு பொறுப்பேற்கும் திட்டங்களின் பெயர்
(A)	மிக முக்கியத் திட்டங்கள்
1.	தேசிய சமூக நிதியுதவி திட்டம்
2.	மகாத்மா காந்தி தேசிய ஊரக வேலைவாய்ப்பு உறுதித் திட்டம்
3.	ஆதிதிராவிடர் மேம்பாட்டுக்கான அனைத்தையும் உள்ளடக்கிய திட்டம்
4.	பழங்குடியினர் மேம்பாட்டுக்கான அனைத்தையும் உள்ளடக்கிய திட்டம்
5.	சிறுபான்மையினர் மேம்பாட்டுக்கான அனைத்தையும் உள்ளடக்கிய திட்டம்
6.	பிற்படுத்தப்பட்டோர், மாற்றுத்திறனாளிகள் மற்றும் பிற பாதிப்புக்குள்ளாகக்கூடிய பிரிவினர் மேம்பாட்டுக்கான அனைத்தையும் உள்ளடக்கிய திட்டம்
(B)	முக்கியத் திட்டங்கள்
7.	பசுமை புரட்சி (விவசாய அபிவிருத்தித் திட்டம் மற்றும் தேசிய வேளாண் அபிவிருத்தித் திட்டம்)
8.	வெண்மை புரட்சி (கால்நடை பராமரிப்பு (ம) பால்வளம்)
9.	நீலப் புரட்சி (ஒருங்கிணைந்த மீன்வள மேம்பாடு)
10.	பிரதம மத்திரி விவசாய நீர்பாசனத் திட்டம்
	a. அனைத்து விளை நிலங்களுக்கும் நீர்பாசனம்
	b. குறைந்த நீர்பாசனத்தில் அதிக விளைச்சல்
	c. ஒருங்கிணைந்த நீர்வடிப் பகுதி மேம்பாட்டுத் திட்டம்

	d.	விரைவுபடுத்தப்பட்ட நீர்பாசன வசதி மற்றும் வெள்ளத் தடுப்பு மேலாண்மைத் திட்டம்
11.		பிரதம மந்திரி கிராம சாலைகள் திட்டம்
12.		பிரதம மந்திரி வீட்டு வசதித் திட்டம்
	a.	பிரதம மந்திரி வீட்டு வசதித் திட்டம் - ஊரகம்
	b.	பிரதம மந்திரி வீட்டு வசதித் திட்டம் - நகர்ப்புறம்
13.		தேசிய குடிநீர் இயக்கம்
14.		தூய்மை இந்தியா இயக்கம்
	a.	தூய்மை இந்தியா இயக்கம் - ஊரகம்
	b.	தூய்மை இந்தியா இயக்கம் - நகர்ப்புறம்
15.		தேசிய சுகாதார இயக்கம்
	a.	தேசிய ஊரக சுகாதார இயக்கம்
	b.	தேசிய நகர்ப்புற சுகாதார இயக்கம்
	c.	உயர்தர சுகாதார பாதுகாப்புத் திட்டம்
	d.	சுகாதாரம் மற்றும் மருத்துவக் கல்வியியல் மனிதவள மேம்பாடு
	e.	ஆயுர்வேதம், யுனானி, சித்தா மற்றும் ஹோமியோபதி மருத்துவத்திற்கான தேசிய இயக்கம்
16.		தேசிய நலவாழ்வு காப்பீட்டுத் திட்டம்
17.		தேசிய கல்வி இயக்கம்
	a.	அனைவருக்கும் கல்வித் திட்டம்

	b.	அனைவருக்கும் இடைநிலைக் கல்வித் திட்டம்
	c.	ஆசிரியர் பயிற்சி மற்றும் முதியோர் கல்வி
	d.	தேசிய உயர் கல்வித் திட்டம்
18.	மதிய உணவுத் திட்டம்	
19.	ஒருங்கிணைந்த குழந்தைகள் வளர்ச்சிப் பணிகள்	
	a.	அங்கன்வாடி பணிகள்
	b.	தேசிய ஊட்டச் சத்து இயக்கம்
	c.	மகப்பேறு உதவித் திட்டம்
	d.	வளரிளம் பெண்களுக்கானத் திட்டம்
	e.	ஒருங்கிணைந்த குழந்தைகள் பாதுகாப்புத் திட்டம்
	f.	தேசிய குழந்தைகள் காப்பகத் திட்டம்
20.	பெண்கள் பாதுகாப்பு மற்றும் அதிகாரமளிக்கும் திட்டம் (பெண் குழந்தைகள் பாதுகாப்பு மற்றும் வளர்ப்பு, அனைத்து சேவை மையம், பெண்கள் உதவி மையம், விடுதிகள், பாதிக்கப்பட்ட பெண்களுக்கான தங்கும் விடுதிகள், பாலினம் சார்ந்த நிதி ஒதுக்கீடு ஏனையவை)	
21.	தேசிய வாழ்வாதார இயக்கம்	
	a.	தேசிய ஊரக வாழ்வாதார இயக்கம்
	b.	தேசிய நகர்புற வாழ்வாதார இயக்கம்
22.	வேலை மற்றும் திறன் மேம்பாடு	
	a.	வேலை வாய்ப்பினை பெருக்கும் திட்டம்
	b.	பிரதம மந்திரி திறன் அபிவிருத்தித் திட்டம்

23.	சுற்றுச் சூழல், வனம் மற்றும் வன உயிரினங்கள்
	a. தேசிய பசுமை இந்தியா இயக்கம்
	b. ஒருங்கிணைந்த வனபுகலிட மேம்பாட்டுத் திட்டம்
	c. இயற்கை வளங்கள் மற்றும் சுற்றுச்சூழல் பாதுகாப்பு
	d. தேசிய நதிகள் பாதுகாப்புத் திட்டம்
24.	நகர்புற மறுசீரமைப்பு இயக்கம் (அம்ருத் மற்றும் சீர்மிகு நகரங்களுக்கான இயக்கம்)
25.	காவல்துறை நவீனமயமாக்குதல் (பாதுகாப்பு தொடர்பான செலவினங்கள்)
26.	நீதித்துறைக்கான உட்கட்டமைப்பு வசதிகள் (ஊர் பஞ்சாயத்துகள் மற்றும் மின் ஆளுமை நீதிமன்றங்கள்)
(C)	விருப்ப அடிப்படையிலான திட்டங்கள்
27.	எல்லைப் பகுதி மேம்பாட்டுத் திட்டம்
28.	சியாமா பிரசாத் முகர்ஜி ஊரக மற்றும் நகர்புற இயக்கம்

2.5. இருபது அம்சத் திட்டம் 2006-ன் ஆய்வு

இருபது அம்சத் திட்டமானது வறுமை ஒழிப்புக்கான தொகுப்பு திட்ட நடவடிக்கையாக, 1975ஆம் ஆண்டு உருவாக்கப்பட்டு 1982, 1986, மற்றும் 2006 ஆகிய ஆண்டுகளில் திருத்தியமைக்கப்பட்டு 2006ஆம் ஆண்டில் “இருபது அம்சத்திட்டம் 2006” எனப் பெயர் மாற்றம் செய்யப்பட்டது.

வறுமை ஒழிப்பு, ஏழைகள் மற்றும் கீழ்மட்டத்தில் உள்ள மக்களின் வாழ்க்கைத் தரத்தினை உயர்த்துவது ஆகியன இத்திட்டத்தின் முக்கிய நோக்கங்களாகும். இத்திட்டம் வறுமையினை குறைத்தல், வேலைவாய்ப்பினை பெருக்குதல், கல்வி, வீட்டு வசதி, சுகாதாரம், வேளாண்மை, நிலச் சீர்திருத்தம், நீர்ப்பாசனம், குடிநீர், நலிந்த பிரிவினரின் பாதுகாப்பு மற்றும் அவர்களுக்கு அதிகாரமளித்தல் மற்றும் நுகர்வோர் பாதுகாப்பு போன்ற குறிப்பிடத்தக்க அம்சங்களை கொண்டதாகும்.

இருபது அம்சத் திட்டம்- 2006 குறித்த மாநில அளவிலான கண்காணிப்பு குழுக் கூட்டம் திட்டங்களை செயல்படுத்தும் துறைகள் / நிறுவனங்களின் பல்வேறு இனவாரியான செயல்பாடுகள் குறித்த ஆய்வு அரசு தலைமைச் செயலாளர் அவர்கள் தலைமையில் அவ்வப்போது நடைபெற்று வருகிறது. இலக்கு நிர்ணயிக்கப்பட்ட இனங்களின் (Monitorable Items) செயல்பாடுகள் குறித்து ஒவ்வொரு காலாண்டும் இத்துறையினால் ஆய்வு அறிக்கை தயாரிக்கப்பட்டு மத்திய புள்ளி இயல் மற்றும் திட்டசெயலாக்க அமைச்சகத்திற்கு அனுப்பப்பட்டு வருகிறது.

2.6. புவியியல் தகவல் அமைப்பு மற்றும் தொலையுணர்வு

புவியியல் தகவல் அமைப்பு மற்றும் தொலையுணர்வு செயல்பாடுகளை அனைத்து அரசு துறைகளிலும் ஒருங்கிணைத்து சீரிய முறையில் செயல்படுத்த அரசாணை (நிலை) எண்.19 திட்டம் மற்றும் வளர்ச்சி துறை, நாள்:15.02.1984-ன்படி மாநில அளவிலான ஒருங்கிணைப்பு குழு உருவாக்கப்பட்டது. இதனை தொடர்ந்து, 2009-ஆம் ஆண்டு தகவல் தொழில்நுட்ப துறை, மாநிலத்தில் புவியியல் தகவல் அமைப்பு மற்றும் தொலையுணர்வு முறையை செயல்படுத்தும் முனைப்பு துறையாக அமைக்கப்பட்டது. அனைத்து தொலையுணர்வு விவரங்கள் மற்றும் அடிப்படை பகுப்பாய்வு வரைபடங்களை பராமரிக்கும் பணிகளை தமிழ்நாடு புவியியல் தகவல் அமைப்பு திட்டத்தின் கீழ் தமிழ்நாடு மின்-ஆளுகை (TNeGA) முகமையிடம் ஒப்படைக்கப்பட்டுள்ளது.

தமிழ்நாடு அரசின் பல்வேறு துறைகளிடமிருந்து பெறப்பட்ட புவிசார் தரவுகளை, 42 புவிசார் அடுக்குகளாக தமிழ்நாடு புவிசார் தகவல் அமைப்பிற்கான இணையதள பயன்பாட்டில் இணைத்து தமிழ்நாடு மாநில தரவு மையத்தில் நிலை நிறுத்துவதற்கான வலை பயன்பாடு மாண்புமிகு

முன்னாள் முதலமைச்சர் “அம்மா” அவர்களால் 05.08.2016 அன்று துவக்கப்பட்டது. மாநிலத்தின் அனைத்து துறைகளுக்கும் தேவையான விவரங்கள் மற்றும் வரைபடங்களும் மத்திய விவர தொகுப்பிலிருந்து பெறுவதற்கு வழிவகை செய்யப்பட்டுள்ளது.

அரசு தலைமைச் செயலாளர் அவர்கள் தலைமையில் அமைக்கப்பட்ட மாநில ஒருங்கிணைப்பு குழு புவியியல் தகவல் அமைப்பு / தொலையுணர்வு பணியினை ஆய்வு செய்து வருகிறது. முதன்மை செயலாளர், திட்டம், வளர்ச்சி மற்றும் சிறப்பு முயற்சிகள் துறை மற்றும் முதன்மை செயலாளர், தகவல் தொழில்நுட்பத் துறை ஆகியோரின் கூட்டுத் தலைமையின் கீழ் ஒருங்கிணைப்பு குழு அமைக்கப்பட்டு பல்வேறு துறைகளை ஒருங்கிணைத்து, புவியியல் தகவல் அமைப்பு / தொலையுணர்வு திட்டங்களுக்கான கருத்துருக்கள் மீது முடிவுகள் மேற்கொள்ளுவதை மேற்பார்வையிட்டு வருகிறது. தமிழகத்தின் புவியியல் தகவல் அமைப்புக்கான பூகோள வரைபடத்தின் அடிப்படை அலகுகளை ஒத்திசைவு செய்து நிலைப்படுத்தவும், அந்த வரைபடத்தில் பல்வேறு துறைகளில் தற்போது நடைமுறையில் உள்ள பலதரப்பட்ட அலகுகளை ஒன்றிணைக்கவும் இக்குழு முழு முனைப்புடன் செயல்பட்டு வருகிறது.

2.7. ஆதாரங்கள் அடிப்படையில் கொள்கை வகுப்பது

8.8.2014 அன்று, விதி எண் 110-இன் கீழ் சட்டமன்ற பேரவைக்கு அளித்த அறிக்கையில், மாண்புமிகு முன்னாள் முதலமைச்சர் “அம்மா” அவர்கள், சிறப்பான நிர்வாகத்தின் முக்கிய திட்ட கூறாகிய ஆதாரங்கள் அடிப்படையில் கொள்கை வகுப்பதன் முக்கியத்துவத்தை எடுத்துக் கூறினார். அரசின் வெவ்வேறு துறைகளின் ஓர் ஆலோசனைத் துறை என்ற முறையிலும் மாநில திட்டக்குழு, பொருள் இயல் மற்றும் புள்ளி இயல் துறை, மதிப்பீடு மற்றும் செயல்முறை ஆராய்ச்சித் துறை ஆகியவற்றின் நிர்வாகத் துறை என்ற வகையிலும், ஆதாரங்கள் அடிப்படையில் கொள்கை தயாரிப்பதை மேம்படுத்துவதற்கு, அரசு அளிக்கும் சிறப்பு முக்கியத்துவத்திற்கு செயல்வடிவம் கொடுப்பதற்காக, திட்டம், வளர்ச்சி மற்றும் சிறப்பு முயற்சிகள் துறை தனித் தன்மையுடன் செயல்படும் நிலையில் உள்ளது. அதன்படி, ஆதாரங்கள் அடிப்படையில் கொள்கைத் தயாரிப்பை மேம்படுத்துவதற்கு, இத்துறை, பல்வேறு முயற்சிகளை மேற்கொண்டுள்ளது.

நடைபெற்று வரும் திட்டங்களையும், பெருந்திட்டங்களையும் முறையாகக் கண்காணிப்பதும், மதிப்பீடு செய்வதும், ஆதாரங்களின் அடிப்படையில் கொள்கை தயாரிப்புக் கட்டமைப்பில் ஒரு முக்கியமான அம்சமாகும். இந்த அரசானது, மதிப்பீடு மற்றும் செயல்முறை ஆராய்ச்சித் துறை மற்றும் பொருள் இயல் மற்றும் புள்ளி இயல் துறைகளை வலுப்படுத்துவதில் கவனம் செலுத்தும். நடந்தேறி வருகின்ற திட்டங்கள் மற்றும் திட்டப் பணிகள் முறையாக கண்காணிக்கப்பட்டு மதிப்பீடு செய்யப்படுவதற்கு முக்கியத்துவம் அளிக்கப்படும். பல்வேறு அரசு திட்டங்கள் மற்றும் கொள்கைகளின் பயன்களை பெறுவதற்கு மேற்கொள்ளப்பட்டு வருகின்ற அதிகளவிலான செயல்விளைவு மதிப்பீட்டு ஆய்வுகளுடன், இடைக்கால திருத்தங்களை மேற்கொள்வதற்கும், இனிவரும் காலங்களில் சிறப்பான மற்றும் மிகவும் பயனுள்ள திட்டங்களை வகுப்பதற்கும் இத்தகைய ஆய்வுகள் மூலம் பெற்ற படிப்பினையை பயன்படுத்த இயலும். பகுப்பாய்வு மற்றும் கொள்கை தயாரிப்பிற்கு தேவையான தரவுகள் மற்றும் தகவல்கள் உருவாக்கி தரப்படும்.

2.7.1. மசாசூசெட்ஸ் தொழில்நுட்ப நிறுவனம், தெற்கு ஆசியாவிலுள்ள அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வக அமைப்புடன் செய்து கொள்ளப்பட்ட புரிந்துணர்வு ஒப்பந்தம்

அமெரிக்காவிலுள்ள, மசாசூசெட்ஸ் தொழில்நுட்ப நிறுவனத்தில் (Massachusetts Institute of Technology, USA) செயல்படும் அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வகம் (Abdul Latif Jameel – Poverty Action Lab (J-PAL)) மிகவும் குறைந்த செலவிலும், செம்மையான முறையில், வறுமையைக் குறைக்கிற பல்வேறு கொள்கை முயற்சிகளை உருவாக்கவும் மதிப்பீடு செய்யவும் முனைப்பான ஆராய்ச்சியை செய்து வருகிற உலகம் முழுவதிலுமுள்ள வெவ்வேறு பல்கலைக் கழகங்கள் மற்றும் கல்வி நிறுவனங்களில் இருக்கும் சில சிறந்த மேம்பாட்டு பொருளாதார வல்லுநர்களையும், சமூக அறிவியலாளர்களையும் கொண்ட ஓர் கட்டமைப்பாகும்.

08.08.2014 அன்று, தமிழ்நாடு சட்டமன்றப் பேரவையில், பேரவை விதி எண் 110-இன் கீழ் மாண்புமிகு முன்னாள் முதலமைச்சர் “அம்மா” அவர்களின் அறிவிப்பின்படி, திட்டம், வளர்ச்சி மற்றும் சிறப்பு முயற்சிகள் (டி.இ.2(ம)ம) துறையின்

02.09.2014-ஆம் நாளிட்ட அரசாணை (நிலை) எண்.81-ல் ஆணை வெளியிடப்பட்டு ஆதாரங்கள் அடிப்படையில் வறுமை ஒழிப்புத் திட்டங்களில் அதிக பயனை அடையும் வகையில் கொள்கைகளை வகுப்பதற்காக அரசானது, தெற்கு ஆசியாவிலுள்ள அப்துல் லத்தீப் ஜமீல் - வறுமை குறித்த செயல் ஆராய்ச்சி ஆய்வக அமைப்புடன் ஒரு புரிந்துணர்வு ஒப்பந்தம் செய்து கொண்டுள்ளது. இந்த புரிந்துணர்வு ஒப்பந்தம் 19.11.2014 அன்று கையெழுத்திடப்பட்டது. வரைவு புரிந்துணர்வு ஒப்பந்தத்தின் முக்கியத் திட்டக் கூறுகள் வருமாறு:

(i) கொள்கை குறித்த பேச்சு வார்த்தை

தமிழ்நாடு அரசும் தெற்காசியாவிலுள்ள அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வக அமைப்பும் தமிழ்நாடு அரசின் தலைசிறந்த கொள்கை முன்னுரிமைகளைக் கண்டறிந்து பின்வருவன பற்றி கலந்துரையாடல்களை மேற்கொள்ளும்.

(i) புதுமையான வளவாய்ப்புத் தீர்வுகளைக் கூட்டாக கண்டறிந்து அவைகளை மாநில அளவில் பெரிதாக்கி செயல்படுத்தும் முன்பு முனைப்பான களப்பணி பரிசோதனைக்கு உட்படுத்துதல்.

(ii) இந்தியாவின் மற்ற பகுதியிலும் உலகளவிலும் பரிசோதிக்கப்பட்டு, தமிழ்நாட்டில் செயல்படுத்தக் கூடிய கொள்கை புதுமைகளைக் கண்டறிதல்.

(ii) மதிப்பீட்டுத் திட்டங்கள் :

சாத்தியக் கூறினை அளவீடு செய்வதற்கு முன்னர், மதிப்பீடு செய்யப்பட வேண்டிய குறிப்பிட்ட நடவடிக்கைகளைத் தெரிவு செய்தல்.

(iii) திறன் மேம்பாடு :

பின்வரும் நடவடிக்கைகள் வாயிலாக நடந்தேறி வருகிற அல்லது புதிய திட்டங்களை கண்காணித்து மதிப்பீடு (Monitoring and Evaluation) செய்யும் பணியை மேற்கொள்வதற்கு, உள்ளார்ந்த திறன் மேம்படுத்துதலில், தமிழ்நாடு அரசுக்கு, தெற்கு ஆசியாவின் அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வக அமைப்பு உதவும்.

(அ) கண்காணித்தல் மற்றும் மதிப்பீட்டுத் தேவைகளை அறுதியிடல் :

தெற்காசியாவிலுள்ள அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வக அமைப்பானது, நடைமுறையில் உள்ள கண்காணித்தல் மற்றும் மதிப்பீட்டு தகவல் ஆதாரங்கள், கண்காணித்தலில் அவற்றின் பயன்பாடு, முடிவுகளை / விளைவுகளை அடிப்படையாகக் கொண்ட அணுகுமுறை தொடர்பான வேறுபாடுகள் ஆகியவற்றை கண்டறிவதற்கு, மதிப்பீட்டு தேவைகளை கண்டறியும் பயிற்சி முறை ஒன்றை நடத்தும்.

(ஆ) மதிப்பீட்டு வழிகாட்டி குறிப்புகள் :

மதிப்பீடுகளை தொடங்கி நிருவகிப்பது குறித்த வழிகாட்டி குறிப்புகளை உருவாக்குவதற்கு மதிப்பீடு மற்றும் செயல்முறை ஆராய்ச்சித் துறைக்கு தெற்காசியாவிலுள்ள அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வக அமைப்பு தொழில்நுட்ப உதவி வழங்கும்.

(இ) திறன் மேம்பாட்டு பயிலரங்குகள் :

தெற்காசியாவிலுள்ள அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வக அமைப்பானது, தொடர்புடைய கண்காணித்தல் மற்றும் மதிப்பீடு தலைப்புகள் பற்றி மதிப்பீடு மற்றும் செயல்முறை ஆராய்ச்சித் துறைக்கும், தேர்வு செய்யப்பட்ட செயல்படுத்தும் துறைகளுக்கும் செயல்முறை பயிற்சி அளிக்க வகைசெய்யும்.

(ஈ) கண்காணிப்பு ஏற்பாட்டு முறைகளுக்கு தொழில்நுட்ப உதவி :

செயல் விளைவு அடிப்படையிலான கண்காணிப்பு கட்டமைப்புகளை பின்பற்றுவதற்கும், திட்டம், வளர்ச்சி மற்றும் சிறப்பு முயற்சிகள் துறை மற்றும் தேர்வு செய்யப்பட்ட செயல்படுத்தும் துறைகள், முனைப்புடன் கண்காணித்து முடிவு எடுப்பதற்கான ஏற்பாட்டு முறைகளை வலுப்படுத்துவதற்கும், தமிழ்நாடு அரசிற்கு தெற்காசியாவிலுள்ள அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வக அமைப்பு உதவி செய்யும்.

மக்கள் நல்வாழ்வு மற்றும் குடும்பநலத் துறை, சமூகநலம் மற்றும் சத்துணவு திட்டத் துறை, பள்ளி கல்வி துறை, கூட்டுறவு, உணவு மற்றும் நுகர்வோர் பாதுகாப்புத் துறை, தொழிலாளர் மற்றும் வேலைவாய்ப்பு துறை. நகராட்சி, நிர்வாகம் மற்றும் குடிநீர் வழங்கல் துறை, மற்றும் ஊரக வளர்ச்சி மற்றும் ஊராட்சித் துறைகளுடன் கொள்கை குறித்த பேச்சுவார்த்தைகள் மேற்கொள்ளப்பட்டு வருகிறது.

17.09.2014 அன்று தலைமைச் செயலாளரின் தலைமையில் நடைபெற்ற முதலாவது வழிநடத்தும் குழுவின் ஒப்புதலின் அடிப்படையில் அப்துல் லத்தீப் ஜமீல் – வறுமை குறித்த செயல் ஆராய்ச்சி ஆய்வக அமைப்பின் மூலமாக கீழ் காணும் 5 ஆய்வுகளுக்கு ஆணை வழங்கப்பட்டு நடைமுறைப்படுத்தப்பட்டு வருகின்றன:-

வ. எண்	திட்டம்	பயன் பெறும் துறைகள்	திட்டத்தின் தற்போதைய நிலை	ஆய்வின் தன்மை
1.	திறன் வளர்ப்பின் மூலம் இளந் தொழிலாளர் சந்தையின் பயன்களை அதிகரிக்கும் திட்டம்	தொழிலாளர் மற்றும் வேலை வாய்ப்பு துறை	திட்டம் முழுமையாக செயல்படுத்தப் பட்டது. நகர்புற வேலை வாய்ப்பின்மை குறித்த புதிய மதிப்பீட்டினை வடிவமைக்க ஆய்வு வெளிப்படுத்து கிறது. (இரண்டாம் வழிநடத்தும் குழுவில் ஒப்புதல் பெறப்பட்டது.)	முன்னோடி ஆய்வு சாத்திய எல்லை கூறுக்கான ஆய்வு
2.	வளரிளம் பருவத்தில் ஏற்படுகின்ற இரத்த சோகைக்கு தீர்வு காண வாரந்தோறும் செறிவூட்டப் பட்ட இரும்புச்சத்து மாத்திரை களை	மக்கள் நல்வாழ்வு மற்றும் குடும்ப நலத் துறை	திட்டம் முழுமையாக செயல்படுத்தப் பட்டது. அறிக்கை சம்பந்தப்பட்ட துறையிடம் சமர்ப்பிக்கப் பட்டுள்ளது. மக்கள் நல்வாழ்வு மற்றும்	முன்னோடி ஆய்வு

	எடுத்துக் கொள்வதால் ஏற்படுகிற பயன்களை பள்ளிகளில் மதிப்பிடும் திட்டம்		குடும்பநலத் துறை மூலம் ஒன்று அல்லது அதற்கு மேற்பட்ட மாவட்டங்களில் உள்ள பள்ளிகளில் இரத்தச் சோகை ஆய்வுச்செய்ய பரிந்துரைக்கப் படுகிறது.	
3.	தொற்றாத நோய்களின் பாதிப்பைக் குறைப்பதற்கு ஆரோக்கியமான பழக்க வழக்கங்களை கற்பிக்கும் திட்டம்	மக்கள் நல்வாழ்வு மற்றும் குடும்பநலத் துறை	திட்டம் நடைமுறைப் படுத்தப்பட்டு வருகிறது. அடிப்படை கணக்கெடுப்பு நிறைவு பெற்றுள்ளது. நிறைவு கட்ட கணக்கெடுப்புகள் ஒவ்வொரு கட்டங்களிலும் வெளியிடப்பட இருக்கிறது.	பரவலான கட்டுப் பாடுள்ள சோதனை – செயல் விளைவு மதிப்பீடு

4.	தமிழ்நாட்டில் தாய்ப்பால் கொடுப்பதால் ஏற்படும் பயன்களை அதிகரிக்க பெண்களை ஈடுபடுத்தும் திட்டம்	மக்கள் நல்வாழ்வு மற்றும் குடும்ப நலத்துறை	திட்டம் முழுமையாக செயல்படுத்தப் பட்டது. அறிக்கை சம்பந்தப்பட்ட துறையிடம் சமர்ப்பிக்கப்பட்டுள்ளது. முழு அளவிலான மதிப்பீட்டுக்கு ஒப்புதல் அளிக்கப்பட்டுள்ளது. நிதி ஒதுக்கீடு பெறப்பட வேண்டும்.	முன்னோடி ஆய்வு
5.	தமிழ்நாட்டில் வடமாவட்டங்களில் உள்ள தொடக்கப்பள்ளி கல்வி நடைமுறை குறித்து மதிப்பீடு செய்வதற்கான திட்டம்	பள்ளிக் கல்வி துறை	திட்டம் முழுமையாக செயல்படுத்தப் பட்டது – அறிக்கை சம்பந்தப்பட்ட துறையிடம் சமர்ப்பிக்கப்பட்டுள்ளது.	முன்னோடி ஆய்வு

28.07.2015 அன்று நடைபெற்ற இரண்டாம் வழிநடத்தும் குழு ஒப்புதலின் அடிப்படையில் அப்துல் லத்தீப் ஜமீல் – வறுமை குறித்த செயல் ஆராய்ச்சி ஆய்வக அமைப்பின் மூலமாக

பின்வரும் நான்கு ஆய்வுகளை மேற்கொள்வதற்கு செயல்படுத்தும் துறைகளுக்கு ஆணைகள் வழங்கப்பட்டன :-

வ. எண்	திட்டம்	பயன் பெறும் துறைகள்	திட்டத்தின் தற்போதைய நிலை	ஆய்வின் தன்மை
1.	தமிழ்நாட்டில் உணவு செறிவுட்டல் மூலம் இரத்த சோகையை ஒழிக்கும் திட்டம்	கூட்டுறவு, உணவு மற்றும் நுகர்வோர் பாதுகாப்புத் துறை	திட்டம் நடைமுறையில் உள்ளது. முதல்நிலை நடவடிக்கையாக பொது விநியோகத் திட்ட கடைகளில் கணக்கெடுப்பு மற்றும் நடைமுறையிலுள்ள உணவு முறை கணக்கெடுப்பு முடிவடைந்தது. திட்ட செயல்பாடு தொடர்பான உணவு பொருட்கள் இறுதி செய்ய தேவையான கணக்கெடுப்பு மற்றும் முதல் நிலை ஆய்வு தொடங்கப் படவுள்ளது.	பரவலான கட்டுப் பாடுள்ள சோதனை – செயல் விளைவு மதிப்பீடு
2.	நகர்ப்புற வேலையின்மை: தமிழ்நாடு நகர்ப்புற	நகராட்சி, நிர்வாகம் மற்றும் குடிநீர்	நடைமுறையில் உள்ள ஆய்வு பரிசீலிக்கப்பட்டு இறுதி	பரவலான கட்டுப் பாடுள்ள சோதனை

	வாழ்வாதார திட்டத்தின் கீழ் திறன் பற்றிய மதிப்பீடு மற்றும் அதிலுள்ள இடர்பாடுகளை கண்டறிதல்	வழங்கல் துறை	செய்யப்பட்டது. முன்னோடி ஆய்வு தொடங்கப்பட்டு நடைமுறையில் உள்ளது.	– செயல் விளைவு மதிப்பீடு
3.	பொது/நமது கழிப்பறை களுக்கான உபயோகிப்பாளர் கட்டண வசூல் அடிப்படையில் ஒப்பந்த வழிமுறைகளை வடிவமைப்பதன் மூலம் நீடித்த நிதி மற்றும் பொருத்தமான சேவை வழங்கும் திட்டம்	நகராட்சி, நிர்வாகம் மற்றும் குடிநீர் வழங்கல் துறை	தூய்மை இந்தியா திட்டத்தின் கீழ் நிதி ஒதுக்கப் பட்டுள்ளது. இத்திட்டத்தின் சாத்திய எல்லை கூறுகளுக்கான ஆய்வு தொடங்கப் பட்டுள்ளது.	பரவலான கட்டுப்பாடுள்ள சோதனை – செயல் விளைவு மதிப்பீடு
4.	தமிழ்நாட்டில் ஊரகப் பகுதிகளில் கழிப்பறை	ஊரக வளர்ச்சி மற்றும் ஊராட்சித்	ஆய்வு முடிக்கப்பட்டுள்ளது – அறிக்கை சம்பந்தப்பட்ட	முன்னோடி ஆய்வு

பயன்பாடு களை ஊக்குவிக்கும் திட்டம்	துறை	துறையிடம் சமர்ப்பிக்கப் பட்டுள்ளது.	
---	------	---	--

22.12.2015 அன்று நடைபெற்ற மூன்றாம் வழிநடத்தும் குழு ஒப்புதலின் அடிப்படையில் அப்துல் லத்தீப் ஜமீல் –வறுமை குறித்த செயல் ஆராய்ச்சி ஆய்வக அமைப்பின் மூலமாக பின்வரும் 3 ஆய்வுகளை மேற்கொள்வதற்கு செயல்படுத்தும் துறைகளுக்கு ஆணைகள் வழங்கப்பட்டுள்ளன:—

வ. எண்	திட்டம்	பயன் பெறும் துறைகள்	திட்டத்தின் தற்போதைய நிலை	ஆய்வின் தன்மை
1.	தமிழ்நாட்டில் வாழும் வயது முதிர்ந்தவர்களின் சமூக பொருளாதார நிலையை அறிய அமைக்கப்பட்ட நீண்ட நாள் குழுவின் கணக்கெடுப்பு	பொருள் இயல் மற்றும் புள்ளி இயல் துறை	நடைமுறைப் படுத்தப்பட்டு வருகிறது. கேள்வித் தாள்களின் முன் மாதிரி பணிகள் தொடங்கப்பட்டது. அடிப்படை மாதிரி வினாத்தாள் தயாரிப்பு பணி நடைப்பெறுகிறது.	நீண்ட நாள் குழு ஆய்வு
2.	தமிழ்நாட்டில் தாய்ப்பால் கொடுப்பதால் ஏற்படும்	மக்கள் நல்வாழ்வு மற்றும் குடும்ப	தேசிய சுகாதார திட்டத்திலிருந்து நிதி ஒதுக்கீடு பெற்றவுடன்	பரவலான கட்டுப்பாடுள்ள சோதனை –

	பயன்களை அதிகரிக்க பெண்களை ஈடுபடுத்தும் திட்டம்	நலத் துறை	இத்திட்டம் ஆரம்பிக்கப்பட உள்ளது.	செயல் விளைவு மதிப்பீடு
3.	தமிழ்நாட்டில் 5 மாவட்டங்களில் ஒருங்கிணைந்த குழந்தைகள் வளர்ச்சித் திட்டத்தின் மூலம் பள்ளிக்கு செல்வதற்கு தயார் நிலைப்படுத்தி குழந்தைகளின் சுகாதாரத்தை மேம்படுத்தும் திட்டம்	சமூக நலம் மற்றும் சத்துணவு திட்டத் துறை	நடைமுறைப்படுத்தப்பட்டு வருகிறது. செயல்படுத்த தேவையான உள்ளீடு மற்றும் இடைநிலை ஆய்வுக்கான நடவடிக்கை மேற்கொள்ளப்பட்டுள்ளது.	பரவலான கட்டுப்பாடுள்ள சோதனை – செயல் விளைவு மதிப்பீடு

28.03.2017 அன்று நடைபெற்ற நான்காம் வழிநடத்தும் குழு ஒப்புதலின் அடிப்படையில் அப்துல் லதீப் ஜமீல் –வறுமை குறித்த செயல் ஆராய்ச்சி ஆய்வக அமைப்பின் மூலமாக கீழ்க்கண்ட ஒரு ஆய்வினை மேற்கொள்வதற்கு செயல்படுத்தும் துறைக்கு ஒப்புதல் வழங்கப்பட்டுள்ளன. இத்திட்டத்திற்கான ஆணை வழங்கப்படவுள்ளது :

வ. எண்	திட்டம்	பயன் பெறும் துறைகள்	திட்டத்தின் தற்போதைய நிலை	ஆய்வின் தன்மை
1.	தமிழ்நாட்டில் வாழும் நகர்புற ஏழை மக்களின் தூக்கத்தை அதிகப்படுத்துவதால் ஏற்படும் பொருளாதார விளைவுகள்	தமிழ்நாடு குடிசை மாற்று வாரியம்	நிதி ஒதுக்கீடு செய்யப் படவுள்ளது. இதற்கிடையில் முன்னிலை பணிகள் மேற்கொள்ள அனுமதி கோரப் பட்டுள்ளது.	பரவலான கட்டுப்பாடுள்ள சோதனை – செயல் விளைவு மதிப்பீடு

வழி நடத்தும் குழுவின் ஒப்புதல் பெறப்பட்ட 13 ஆய்வுகளுடன், கூடுதலாக இரண்டு சிறிய சாத்திய எல்லை கூறுக்கான ஆய்வுகள் அப்துல் லத்தீப் ஜமீல் – வறுமை குறித்த செயல் ஆராய்ச்சி ஆய்வக அமைப்பின் முதன்மை ஆராய்ச்சியாளர்களால் எடுத்துக்கொள்ளப்பட்டன.

1. மக்கள் நல்வாழ்வு மற்றும் குடும்பநலத் துறையுடன் இணைந்து டாக்டர். முத்துலட்சுமி ரெட்டி மகப்பேறு உதவித் திட்டத்தின் செயல்பாட்டினை வலுப்படுத்தும் சாத்திய எல்லை கூறுக்கான ஆய்வு.
2. சமூகநலம் மற்றும் சத்துணவு திட்டத் துறையின் இணைந்து ஒருங்கிணைந்த குழந்தைகள் வளர்ச்சித் திட்டத்தின் மூலம் பள்ளிக்கு செல்வதற்கு

குழந்தைகளை தயார் நிலைப்படுத்தி அவர்களின் சுகாதாரத்தை மேம்படுத்தும் சாத்திய எல்லை கூறுக்கான ஆய்வு.

மொத்தமுள்ள 15 ஆய்வுகளில் இரண்டு சாத்திய எல்லைக் கூறுக்கான ஆய்வுகள் உட்பட ஏழு முன்னோடி ஆய்வுகள் முடிக்கப்பட்டுள்ளன. ஏழு பரவலான கட்டுப்பாடுள்ள சோதனை ஆய்வுகள் மற்றும் ஒரு நீண்டகால குழு ஆய்வு செயல்பாட்டில் உள்ளன.

2.7.2. புள்ளி விவரங்கள் பகுப்பாய்வு மையம்

இத்துறை இதற்கு முன்னர் புள்ளி விவரங்களை சேகரித்து அரசுக்கும் பல்வேறு துறைகளுக்கும் வழங்கும் பணியை மேற்கொண்டு வந்தது. தற்போது, இத்துறை உலக சூழலுக்கேற்ப புள்ளி விவரங்கள் வழங்குவதோடு மட்டுமல்லாமல் அவ்விவரங்களை சிறப்பாக ஆய்வு செய்து பல்வேறு சிறப்பு அறிக்கைகள் வெளியிடும் துறையாக மாறத் தொடங்கியுள்ளது. பல்வேறு அரசுத் துறைகள் செயல்படும் போது எழும் எண்ணிலடங்கா புள்ளி விவரங்களை ஆராய்ந்து, பயனுள்ள அறிக்கைகளாக மாற்றி பயன்படுத்துவது அரிதாகிறது. எனவே, 2015-16ஆம் ஆண்டின் வரவு செலவுத் திட்ட அறிக்கையில் பொருள்இயல் மற்றும் புள்ளிஇயல்

துறையில் தமிழ்நாடு மின் ஆளுமை குழுவுடன் இணைந்து 'புள்ளி விவரங்கள் பகுப்பாய்வு மையம்' ஏற்படுத்தப்படும் என அறிவிக்கப்பட்டது. இம்மையம் உயர்மட்டக் கொள்கைகள் முடிவெடுப்பதற்கு வேண்டிய அடிப்படை விவரங்களை வழங்குவதற்காக உருவாக்கப்பட்டது. இந்தியாவில் இதுபோன்ற மையத்தினை உருவாக்கும் முதல் மாநிலம் தமிழ்நாடு ஆகும்.

நவீன தகவல் தொழில்நுட்பங்களைப் பயன்படுத்தி பல்வேறு துறை திட்டங்களின் தேவையான புள்ளி விவரங்களை அளித்து கொள்கை முடிவுகளை விரைவாக எடுக்க உதவுவது இப்புதிய பகுப்பாய்வு மையத்தின் நோக்கமாகும். மாநில அளவிலான தகவல் சேகரிப்பு மையம் துறையில் உருவாக்கப்பட்டு பல்வேறு துறைகளின் விவரங்களை விரைவாக தொகுத்து துல்லியமாகத் தேவையின் அடிப்படையில் வழங்கும். இத்திட்டத்தினை விரைவாக செயல்படுத்த ஏதுவாக வழிநடத்தும் குழு ஒன்று அமைக்கப்பட்டுள்ளது.

தமிழ்நாடு மாநில புத்தாக்க நிதி 2015-16 ஆம் ஆண்டு, இத்திட்டத்திற்கான மொத்த செலவின நிதியாக ரூ.428.66

இலட்சம் வழங்கிட ஒப்புதல் வழங்கப்பட்டு அரசாணை எண். 20, திட்டம், வளர்ச்சி மற்றும் சிறப்பு முயற்சிகள் துறை, நாள் 26.02.2016-ன்படி 2015-16 ஆம் ஆண்டிற்கான முதற்கட்டமாக ரூ.63.00 இலட்சம் ஒதுக்கீடு செய்யப்பட்டுள்ளது. இறுதி கட்ட செயல்பாட்டிற்கான ரூ.365.66 இலட்சம் ஒதுக்கீடு செய்யப்பட்டுள்ளது.

2.8.சிறப்புத் திட்டங்கள், திட்டப் பணிகளைச் செயல்படுத்துதல்

1975-ம் ஆண்டு முதல், தமிழ்நாடு, கேரளா மற்றும் கர்நாடகா மாநிலங்களிடையே பெரிய வனப்பகுதிகளை எல்லைகளாகக் கொண்டும் மேலும் வடக்கு வரை நீண்டு செல்லும் மலைப்பாங்கான மேற்குத் தொடர்ச்சி மலையின் ஒப்பற்ற உயிரினச் சூழல்களை பாதுகாக்கும் நோக்கத்தோடு, செயல்படுத்தப்பட்ட இரண்டு மத்திய நிதியுதவி பெறும் திட்டங்களை திட்டம், வளர்ச்சி மற்றும் சிறப்பு முயற்சிகள் துறை செயல்படுத்தி வந்தது. நீலகிரி மாவட்டத்தை மையமாகக் கொண்டு தனியாக செயல்படுத்தப்படும் திட்டம் மலைப்பகுதி மேம்பாட்டுத் திட்டம் என்று அழைக்கப்பட்டது. தமிழ்நாட்டில், நீலகிரி மலைப்பகுதியின் தென்பகுதியில் உள்ள ஏனைய மலைத்தொடர்கள் மேற்குத் தொடர்ச்சி மலை மேம்பாட்டுத் திட்டத்தின் கீழ் கொண்டுவரப்பட்டிருந்தன. மேற்குத்

தொடர்ச்சி மலை மேம்பாட்டுத் திட்டமானது கோயம்புத்தூர், திருப்பூர், திண்டுக்கல், மதுரை, விருதுநகர் மற்றும் திருநெல்வேலி ஆகிய மாவட்டங்களின் தெரிவு செய்யப்பட்ட பகுதிகளிலும் கன்னியாகுமரி மற்றும் தேனி மாவட்டங்களில் முழுமையாகவும் செயல்படுத்தப்பட்டது. பன்னிரெண்டாவது ஐந்தாண்டுத் திட்டகாலம் முழுவதற்கும் திட்ட முதலீட்டினை கணிசமான அளவு உயர்த்தி இவ்விரு திட்டங்களையும் மேலும் தொடர மத்திய அரசினை மாநில அரசானது வலியுறுத்தியது. எனினும், மத்திய அரசானது இத்திட்டங்களை 2015-16 ஆம் நிதியாண்டு முதல் மத்திய நிதியுதவியிலிருந்து நீக்கிவிட்டது. எனவே, இம்மலைப் பகுதிகளின் சுற்றுச்சூழல் முக்கியத்துவத்தைக் கருதி மாநில அரசானது இந்த இடர்பாடிலிருந்து மீளும் முயற்சியாக ரூபாய் 75 கோடி ஆண்டு ஒதுக்கீட்டில் சிறப்புப் பகுதி மேம்பாட்டுத் திட்டம் என்ற புதிய திட்டத்தினை அறிவித்துள்ளது.

2.8.1. சிறப்புப் பகுதி மேம்பாட்டுத் திட்டம்

தமிழ்நாட்டில் மலைப்பகுதி மேம்பாட்டுத் திட்டம் மற்றும் மேற்குத் தொடர்ச்சி மலை மேம்பாட்டுத் திட்டம் ஆகிய திட்டங்கள் 1975-1976 முதல் மத்திய அரசின் 90 விழுக்காடு நிதி உதவியுடனும் மீதமுள்ள 10 விழுக்காடு தொடக்க

காலத்தில் கடனாகவும் பின்னர் மாநில அரசின் பங்களிப்பாகவும் செயல்படுத்தப்பட்டது. இந்த திட்டங்களின் முக்கிய குறிக்கோள் உயிரினப் பன்மயத்தினை தொடர்ந்து பயன்படுத்துவதை நோக்கமாகக் கொண்டு இயற்கைச் சூழலைப் பேணுதல் மற்றும் இயற்கைச் சூழலை மீளச்செய்வதாகும். உள்ளூர் மக்களின் தேவைகள் மற்றும் விருப்பங்களில் இத்திட்டங்கள் கவனம் செலுத்துவதுடன் பல்வகை உயிரினப் பெருக்கம் மற்றும் நீடித்த வாழ்வாதாரத்தை பாதுகாப்பதற்கான உத்திகளின் வடிவமைப்பு மற்றும் செயலாக்கத்தில் சமுதாய பங்கேற்பை உறுதி செய்வதும் ஆகும். செயல்திறன், வெளிப்படையானத் தன்மை மற்றும் பொறுப்புடைமையை உறுதி செய்வதற்காக பங்கேற்கும் அணுகுமுறையின் மூலம் நீர்வரத்துப்பகுதி அடிப்படையிலான மேம்பாடு இத்திட்டத்தின் முக்கிய அம்சமாக இருந்தது. நீர்வரத்துப்பகுதி அணுகுமுறையின் முக்கிய நோக்கமானது, நீர் மற்றும் நில வளங்களுக்கு ஒரு முழுமையான அணுகுமுறையை உறுதி செய்வதுடன், இயற்கையோடு இணைந்த உயிரின வாழ்க்கைச் சூழல் மேலும் நலிவடையாமல் தடுத்தல் ஆகும்.

தமிழகத்தின் எல்லையோரப் பகுதிகளான திண்டுக்கல், மதுரை, தேனி, ஈரோடு கோயம்புத்தூர் மற்றும் நீலகிரி மாவட்டங்களில் இடதுசாரி தீவிரவாதம் பரவாமல் தடுப்பதற்காக பழங்குடியினர் மற்றும் இதர மக்களின் நலனுக்காக பல்வேறு நலத்திட்டங்களை மாநில அரசு செயல்படுத்தி வருகிறது. மாவோயிஸ்ட் தாக்கம் பரவாமல் தடுப்பதற்காக, மேற்கொள்ளப்பட்ட பணிகள், மலைப்பகுதி மேம்பாட்டுத் திட்டம் மற்றும் மேற்குத் தொடர்ச்சி மலை மேம்பாட்டுத் திட்டம் ஆகிய திட்டங்களில் செயல்படுத்தப்பட்ட திட்டப் பணிகள் போன்றது ஆகும்.

மத்திய அரசின் வரவு செலவுத் திட்டம் 2015-2016ல், மத்திய அரசானது மலைப்பகுதி மேம்பாட்டுத் திட்டம் / மேற்குத் தொடர்ச்சி மலை மேம்பாட்டுத் திட்டம் ஆகியன 2015-2016 ஆம் ஆண்டு முதல் மத்திய நிதியுதவியிலிருந்து நீக்கப்படும் என்றும், அத்திட்டங்களை மாநில அரசின் நிதி ஆதாரங்களில் இருந்து தொடர்ந்து செயல்படுத்தலாம் என்றும் அறிவுறுத்தி இருந்தது. அதனைத் தொடர்ந்து உடனடியாக தமிழக அரசானது 2015-2016 ஆம் ஆண்டிற்கான வரவு செலவுத் திட்டத்தில் ஆண்டுக்கு ரூபாய் 75.00 கோடி முதலீட்டில் மாநிலத்தின் மலைப்பகுதிகளை உள்ளடக்கிய சிறப்புப் பகுதி

மேம்பாட்டுத் திட்டம் என்ற புதிய திட்டத்தினை அறிவித்தது. சிறப்புப் பகுதி மேம்பாட்டுத் திட்டம் செயல்படுத்தப்படும் பகுதியானது, தமிழ்நாட்டில் கடல் மட்டத்திலிருந்து 600 மீட்டருக்கு மேலான மலைப் பகுதிகளை கொண்டுள்ளது. இந்த இலக்குப் பகுதிகள், 10 மாவட்டங்கள், 40 வட்டங்கள் மற்றும் 67 வளர்ச்சி வட்டாரங்களில் உள்ள 36 நகராட்சிகள், 148 பேரூராட்சிகள் மற்றும் 1266 கிராம ஊராட்சிகள் ஆகிய பகுதிகளில் அமைந்துள்ளன. மேற்குத் தொடர்ச்சி மலை மேம்பாட்டுத் திட்டம் மற்றும் மலைப்பகுதி மேம்பாட்டுத் திட்டத்தில் ஏற்கனவே சேர்க்கப்படாத ஈரோடு மாவட்டத்திலுள்ள பகுதிகள் தற்பொழுது சிறப்புப் பகுதி மேம்பாட்டுத் திட்டத்தில் சேர்க்கப்பட்டுள்ளன.

சிறப்புப்பகுதி மேம்பாட்டுத் திட்டத்திற்கான விரிவான செயலாக்கத்திற்கான வழிகாட்டு நெறிமுறைகள் அரசாணை (நிலை) எண்.40, திட்டம், வளர்ச்சி மற்றும் சிறப்பு முயற்சிகள் (தொ.நா1) துறை, நாள் 04.03.2016-ல் வெளியிடப்பட்டது. தமிழ்நாடு அரசின் திட்டம், வளர்ச்சி மற்றும் சிறப்பு முயற்சிகள் துறையானது, சிறப்புப் பகுதி மேம்பாட்டுத் திட்ட மேலாண்மைக்கான மாநில அளவிலான ஒருங்கிணைப்புத் துறையாக விளங்குகிறது. சிறப்புப் பகுதி மேம்பாட்டுத் திட்டம்,

பாதுகாக்கப்பட்ட வனப்பகுதியினை ஒட்டியுள்ள இடைப்பட்ட பகுதிகளுக்கு முன்னுரிமை அளித்து செயல்படுத்த முடிவு செய்யப்பட்டுள்ளது. இப்பகுதி, வனப்பகுதியிலோ அல்லது வாழ்விடப்பகுதிக்கு அருகாமையிலோ அமையப்பெறாமல் உள்ள பகுதியாக இருப்பதால் அரசின் குறைந்த முதலீடுகள் காரணமாக வெகுவாக பாதிக்கப்பட்ட பகுதியாக உள்ளது. மேலும், இப்பகுதி மண் மற்றும் நீர் பாதுகாப்பிற்கு அச்சுறுத்தலாக அமைந்த பகுதியாக இருக்கிறது. எனவே, சிறப்புப் பகுதி மேம்பாட்டுத் திட்டமானது, நீர், விவசாய நிலங்கள் மற்றும் மனித வாழ்வாதாரம் ஆகியவற்றிற்கிடையில் ஒருங்கிணைப்பினை ஏற்படுத்தக்கூடிய நீர் மற்றும் சுற்றுச்சூழல் சேவைகள் மற்றும் நீர் வாழ் உயிரின பெருக்கத்தினை உள்ளடக்கியதாகும். மேலும், இத்திட்டத்தின் மூலம் மக்கள் அவர்கள் வாழும் இடங்களிலேயே அவர்களுடைய வாழ்வாதாரத்திற்கான வாய்ப்புக்களை அதிகரிக்க நுண்ணிய நீர்ப்பிடிப்புப்பகுதி அடிப்படையில் திட்டமிடுதலில் அதிக கவனம் செலுத்தப்படும்.

சிறப்புப் பகுதி மேம்பாட்டுத் திட்டம், மண்வளப் பாதுகாப்பு, வனம் மற்றும் சுற்றுச்சூழல், தோட்டக்கலை, வேளாண்மை, ஆதிதிராவிடர் மற்றும் பழங்குடியினர் நலன், கால்நடை

பராமரிப்பு, புதுப்பிக்கத்தக்க ஆற்றல், ஊரகச் சாலைகள், நகர்புற மற்றும் கிராமப்புற உள்ளாட்சி அமைப்புகளில் உள்கட்டமைப்பு வசதிகளில் இடைவெளி நிரப்பும் பணிகள், வேளாண் விற்பனை மற்றும் வேளாண் வணிகம், நீர் வள மேம்பாடு மற்றும் மீன்வளம் ஆகியவற்றிற்கு மிகுந்த முன்னுரிமை அளிக்கிறது.

இத்திட்டம், பரவலாக்கப்பட்ட ஆளுமையின் அடிப்படை அலகுகளான கிராம பஞ்சாயத்து, பேரூராட்சி அல்லது நகராட்சிகளில் செயல்படுத்த உத்தேசிக்கப்பட்டுள்ளது. இதன்மூலம், மலைப்பகுதி மேம்பாட்டுத் திட்டம் மற்றும் மேற்குத் தொடர்ச்சி மலை மேம்பாட்டுத் திட்டங்களைப் போன்று வட்டம் மற்றும் வட்டாரங்கள் முழுவதையும் திட்ட செயல்பாட்டுக்கு எடுத்துக்கொண்டது போல் இல்லாமல் மலைப்பகுதிகளுக்கு மட்டுமே அதிக முக்கியத்துவம் அளிக்கும் நடைமுறை உறுதி செய்யப்படும்.

திட்ட இயக்குநரகமானது, இரண்டு அலகுகளைக் கொண்டு களச்செயலாக்கத்தினை மேற்கொண்டு திட்டம் செயல்படுவதை மேற்பார்வை செய்ய உருவாக்கப்பட்டுள்ளது. பிரிவு 1-ன் கீழ், தற்போதுள்ள மலைப்பகுதி மேம்பாட்டுத் திட்ட இயக்குநரின் பணி எல்லை மற்றும் செயல்பாடுகள் மேலும்

விரிவுபடுத்தப்பட்டு கீழ்க்காணும் மாவட்டங்களும் சேர்த்துக் கொள்ளப்பட்டுள்ளது.

1. நீலகிரி
2. கோயம்புத்தூர்
3. திருப்பூர்
4. ஈரோடு

பிரிவு 2-ன் கீழ் மாநிலத்திட்டக் குழுவில் தற்பொழுது உள்ள மாநில நில பயன்பாட்டு ஆராய்ச்சி வாரியம் மூலமாக எஞ்சிய மாவட்டங்களில் சிறப்புப் பகுதி மேம்பாட்டுத் திட்டத்தின் செயல்பாடுகள் மேற்பார்வை செய்யப்படும். அவைகளாவன:-

1. திண்டுக்கல்
2. மதுரை
3. தேனி
4. விருதுநகர்
5. திருநெல்வேலி
6. கன்னியாகுமரி

மேற்குத் தொடர்ச்சி மலை மேம்பாட்டுத் திட்டம் மற்றும் மலைப்பகுதி மேம்பாட்டுத் திட்டம் ஆகியவற்றில் முன்னர்

செயல்படுத்தப்பட்ட திட்டங்கள் யாவும் அடிப்படையில் குறிப்பிட்ட துறையின் செயல்பாடுகளோடு சம்பந்தப்பட்ட துறை சார்ந்த திட்டங்களாக இருந்தன. தற்போதைய திட்டத்தின் கீழ், மிகவும் வலுவான திட்டங்களுக்கான பணி மற்றும் துறைகளை இனங்கண்டு செயல்படுத்துவதற்காக, திட்டச் செயல்பாட்டிற்கான பகுதிகள் மற்றும் துறைசார்ந்த நடைமுறைகளை ஒருங்கிணைத்து உருவாக்கப்பட்டுள்ளது. சிறப்புப் பகுதி மேம்பாட்டுத் திட்டமானது, தற்பொழுது நடைமுறையில் உள்ள பிற திட்டங்களின் முழு பயன்களைப் பெறும் விதத்தில் அத்திட்டங்களோடு ஒருங்கிணைத்து செயல்படுத்தும் வகையில் உருவாக்கப்பட்டுள்ளது. சிறப்புப் பகுதி மேம்பாட்டுத் திட்டமானது நிதித் தேவை மற்றும் திட்டச் செயலாக்கத்தில் ஏற்படும் பற்றாக்குறைகளை சரிசெய்ய மட்டுமே பயன்படுத்தப்படும். எடுத்துக்காட்டாக, திட்ட ஒருங்கிணைப்பிற்கான வாய்ப்புகள் குறைவாக இருக்கும் போது, சிறப்புப் பகுதி மேம்பாட்டுத் திட்டத்தின் மூலம் வழங்கப்படும் நிதி மற்றும் திட்ட உதவிகள் ஒரு முழுமையான திட்டத்தினை உருவாக்க ஆதார நிதியாக பயன்படுத்தப்படும். திட்டங்களுக்கான உதவிகள் அனைத்தும் மாநிலத்தில் மலைப்பகுதிகளின் இலக்கான பல்லுயிர் பெருக்கப் பாதுகாப்பு

மற்றும் நீடித்த மேம்பாட்டு கொள்கைக்கு ஒத்திசைவாக இருப்பதையும் உறுதி செய்யும்.

2016-2017ம் ஆண்டில் சிறப்புப் பகுதி மேம்பாட்டுத் திட்டத்திற்கு ரூ.75 கோடி ஒதுக்கீடு செய்யப்பட்டது. 2016-2017ம் நிதியாண்டின் திருத்திய மதிப்பீட்டில் ரூ.25 கோடி சிறப்புப் பகுதி மேம்பாட்டுத் திட்டம் அலகு-I, உதகமண்டலம் மற்றும் சிறப்புப் பகுதி மேம்பாட்டுத் திட்டம் அலகு-II, சென்னை ஆகியவற்றிற்கு ஒதுக்கீடு செய்யப்பட்டது. 2017-2018-ஆம் ஆண்டிற்கு ரூ. 75 கோடி ஒதுக்கீடு செய்யப்பட்டுள்ளது.

2.9. சிறப்பு முயற்சிகள் மற்றும் திட்டங்கள்

திட்டம் மற்றும் வளர்ச்சித் துறையின், 29.04.2003 ஆம் நாளிட்ட அரசாணை (நிலை) எண்:31-இல் சிறப்பு முயற்சிகள் மற்றும் திட்டங்களை, திட்டம் மற்றும் வளர்ச்சித் துறையின் ஒரு பகுதியாக இணைத்து துறையினை விரிவாக்க அரசு முடிவெடுத்தது. வெவ்வேறு துறைகளிலிருந்து உருவாகி அரசின் முன்னுரிமையைப் பெறும் புத்தாக்கத் திட்டங்களைப் பற்றி ஆய்வு செய்வது சிறப்பு முயற்சிகள் துறையின் நோக்கமாகும்.

திட்டம், வளர்ச்சி மற்றும் சிறப்பு முயற்சிகள் துறையின், 02.11.2006ஆம் நாளிட்ட அரசாணை (நிலை) எண் 146-இல் "சிறப்பு முயற்சிகள்" என்ற பொருண்மை அலுவல் விதிகளில் முதல் அட்டவணையில் "ஒருங்கியல் பட்டியலில்" சேர்க்கப்படுவதற்கான ஆணைகள் வெளியிடப்பட்டுள்ளன. ஒரு திட்டத்தினை "சிறப்பு முயற்சி" திட்டமாகக் கருதுவதற்கு ஆராய வேண்டிய அறிவுரைகள் வழங்கப்பட்ட பின்னர் அதற்கான செயலாக்கங்களை திட்டம், வளர்ச்சி மற்றும் சிறப்பு முயற்சிகள் துறை அல்லது சம்பந்தப்பட்ட துறைகளுடன் ஒருங்கிணைந்து செயல்பாட்டினை முதிர்விற்குக் கொண்டு வருவதாகும். ஒரு குறிப்பிட்ட சிறப்பு முயற்சி முதிர்வு நிலை அடைந்துவிட்டது என்று முடிவெடுக்கப்பட்டு, திட்டம், வளர்ச்சி மற்றும் சிறப்பு முயற்சிகள் துறையின் தொடர் கண்காணிப்பு இனி தேவையில்லை என்று கருதப்பட்டால், அந்தத் திட்டம் சம்பந்தப்பட்ட நிர்வாகத் துறையிடம் ஒப்படைக்கப்படும். இந்த முறையில், திட்டம், வளர்ச்சி மற்றும் சிறப்பு முயற்சிகள் துறையின் 18.01.2007ஆம் நாளிட்ட அரசாணை (நிலை) எண் 10-ல், சென்னை மெட்ரோ இரயில் திட்டம், திட்டம், வளர்ச்சி மற்றும் சிறப்பு முயற்சிகள் துறையின் கீழ் "சிறப்பு முயற்சி" திட்டமாக அறிவிக்கப்பட்டு செயல்பாட்டில் உள்ளது.

2.10. மாநில சமச்சீர் வளர்ச்சி நிதி

தனி நபர் வருமானம், வறுமை, வேலைவாய்ப்பு, சுகாதாரம், கல்வி மற்றும் பாலின வேறுபாடு ஆகிய காரணிகளின் அடிப்படையில் மாநிலத்தில் உள்ள அனைத்து ஊரக மற்றும் நகர்ப்புற பகுதிகளில் மிகவும் பிற்பட்ட பகுதிகளில் சமச்சீரான வளர்ச்சியை ஏற்படுத்த தமிழக அரசால் உருவாக்கப்பட்ட தனித்துவமான திட்டமே மாநில சமச்சீர் வளர்ச்சி நிதி திட்டமாகும். ஊரக பகுதிகளில், மேற்குறித்த காரணிகளில் 105 பிற்பட்ட வட்டாரங்களில் இத்திட்டம் செயல்படுத்தப்பட்டு வருகிறது. பின்தங்கிய வட்டாரங்களுக்குட்பட்ட பேரூராட்சிகள், மக்கள் நெருக்கம் அதிகமாக உள்ள பேரூராட்சிகளின் பின்தங்கிய பகுதிகளான குடிசைப் பகுதிகளிலும் இத்திட்டம் செயல்படுத்தப்பட்டு வருகிறது. நகர்ப்புற பகுதிகளில், மாநகராட்சி மற்றும் நகராட்சி பகுதிகளில் பெரும்பான்மை குடிசை பகுதிகள் கொண்ட நான்கில் ஒரு பங்கு வார்டுகளில் இத்திட்டம் செயல்படுத்தப்படுகிறது.

மாநிலத் திட்டக்குழு ஏப்ரல் 2013 முதல் மார்ச் 2017 வரை மொத்தம் 521 திட்டங்களுக்கு ரூ.332.11 கோடி அனுமதி அளித்துள்ளது.

2.11. தமிழ்நாடு புத்தாக்க முயற்சிகள் அமைப்பை நிறுவுதல் மற்றும் மாநில புத்தாக்க நிதியம் ஏற்படுத்துதல்

08.08.2014 அன்று, தமிழ்நாடு சட்டமன்றப் பேரவையில், பேரவை விதி எண்.110-இன் கீழ் மாண்புமிகு முன்னாள் முதலமைச்சர் “அம்மா” அவர்களின் அறிவிப்பின்படியும் தமிழ்நாடு தொலை நோக்கு திட்டம் 2023 இன் முக்கியமான குறிக்கோளின் தொடர்ச்சியாக, தமிழ்நாட்டை புத்தாக்க மையமாக உருவாக்குவதற்கு “தமிழ்நாடு புத்தாக்க முயற்சிகள்” (Tamil Nadu Innovation Initiatives - TANII) என்ற ஓர் அமைப்பினை மாநில திட்டக்குழுவில் நிறுவுவதற்கு அரசு ஆணை (நிலை) எண்.93, திட்டம், வளர்ச்சி மற்றும் சிறப்பு முயற்சிகள் (மா.தி) துறை, நாள் 26.09.2014-ல் ஆணை பிறப்பிக்கப்பட்டுள்ளது. அரசுத்துறைகள் மற்றும் அரசு நிறுவனங்களில் புத்தாக்கத்தை ஊக்குவிப்பதற்காக 2015-2016 ஆம் ஆண்டு முதல் ஆண்டுதோறும் தொகுப்பு நிதியமாக ரூ.150 கோடி நிதி ஒதுக்கீடு செய்யப்படவுள்ளது. சிறந்த புத்தாக்க முயற்சிகளுக்கு பரிசுகள் வழங்குவதற்காக “மாண்புமிகு முதலமைச்சரின் புத்தாக்க விருது” என்ற பெயரில் விருது ஒன்று ஏற்படுத்தப்பட்டுள்ளது.

3.0. துறைத் தலைவர்கள்

திட்டம், வளர்ச்சி மற்றும் சிறப்பு முயற்சிகள் துறையின் நிர்வாகக் கட்டுப்பாட்டின் கீழ் உள்ள துறைகள்/நிறுவனங்கள் பின்வருமாறு:

- i. மாநிலத் திட்டக் குழு
- ii. பொருள் இயல் மற்றும் புள்ளி இயல் துறை
- iii. மதிப்பீடு மற்றும் செயல்முறை ஆராய்ச்சித் துறை
- iv. சென்னை மெட்ரோ ரயில் நிறுவனம், ஒரு கூட்டுத் துறை நிறுவனம்

மேற்கண்ட துறைகளின் பணிகள் கீழ்க்கண்டவாறு விவரிக்கப்பட்டுள்ளது :-

3.1.1. மாநிலத் திட்டக்குழு

மாநிலத் திட்டக்குழு தமிழ்நாட்டில், 1971 ஆம் ஆண்டு மே திங்கள் 25ஆம் நாள் மாண்புமிகு முதலமைச்சர் அவர்களின் தலைமையின் கீழ் ஒரு ஆலோசனை அமைப்பாக ஏற்படுத்தப்பட்டு, மாநிலத்தின் வளர்ச்சி குறித்த பல்வேறு செயல்பாடுகளில் தனது பரிந்துரைகளை அரசுக்கு

இத்திட்டக்குழு அளித்து வருகிறது. 02.07.2011 அன்று ஒரு துணைத்தலைவர் மற்றும் ஐந்து உறுப்பினர்களைக் கொண்டு இம்மாநிலத் திட்டக்குழு திருத்தி அமைக்கப்பட்டது. அரசு முதன்மைச் செயலாளர், திட்டம், வளர்ச்சி மற்றும் சிறப்பு முயற்சிகள் துறை மற்றும் அரசு கூடுதல் தலைமை செயலாளர், நிதித்துறை ஆகியோர் இக்குழுவின் அலுவல் சார் உறுப்பினர்களாவர். மாநிலத் திட்டக்குழுவின் உறுப்பினர் செயலர் இக்குழுவின் நிருவாகப் பொறுப்பு வகிக்கிறார்.

மத்திய அரசு 2017-18 ஆம் ஆண்டிலிருந்து வரவு செலவுத் திட்டத்தில் நிதி ஒதுக்கீடு செய்யும் போது திட்டம் மற்றும் திட்டம் சாரா வகைப்பாடுகளை கைவிட்டுள்ளது. இந்த அணுகுமுறைக்கு ஏற்ப, மாநில திட்டக் குழுவிற்குப் பதிலாக அந்த அமைப்பை மாநில வளர்ச்சிக் கொள்கைக் குழுவாக (State Development Policy Council) மாற்றி, அரசின் கொள்கைகளுக்கான கருத்துருவாக்கம் செய்து மாநில வளர்ச்சிக்கு உரிய திட்டங்களை உருவாக்க அரசிற்கு வழிகாட்டும் அமைப்பாக இதை அரசு திருத்தியமைக்க உள்ளது.

3.1.2. தற்போதைய மாநிலத் திட்டக்குழுவின் முதன்மையான பொறுப்புகள்

- i. ஐந்தாண்டுத் திட்டத்தில் அளிக்கப்பட வேண்டிய முன்னுரிமைகள் மற்றும் அத்திட்டத்தில் சேர்க்கப்பட வேண்டிய புதிய திட்டங்கள் குறித்து ஆலோசனைகளை அரசிற்கு வழங்குதல்;
- ii. வரைவு ஐந்தாண்டு திட்டம் தயாரிப்பதற்குத் தேவையான வழிகாட்டுதல் குழுக்கள் மற்றும் பணிக்குழுக்களை அமைத்தல் மற்றும் வரைவு ஐந்தாண்டு திட்டம் தயாரித்து ஒப்புதலுக்கு அனுப்புதல்;
- iii. நிதி ஆதாரங்களுக்கேற்ப வரவு செலவுத் திட்டம் மற்றும் ஆண்டுத் திட்டத்தில் சேர்க்கப்பட வேண்டிய புதிய திட்டங்களுக்கு ஒப்புதல் வழங்குவது குறித்து அரசுக்குப் பரிந்துரைத்தல்;
- iv. வரைவு ஆண்டுத் திட்டங்களை தயாரித்து அரசின் ஒப்புதலுக்கு அனுப்புதல்;
- v. ஐந்தாண்டுத் திட்டத்தில் சேர்க்கப்படும் திட்டங்களின் முன்னேற்றம் குறித்தும் ஐந்தாண்டுத் திட்டத்தில் குறிப்பிட்டுள்ள இலக்குகள் மற்றும் குறிக்கோள்களை

எய்துவது குறித்தும் காலமுறை அடிப்படையில் ஆய்வு செய்தல்;

- vi. ஐந்தாண்டுத் திட்டத்தை இடைக்கால ஆய்வு மேற்கொள்வதுடன், அந்த ஆய்வின் அடிப்படையில் திட்டங்களில் செய்ய வேண்டிய மாற்றங்கள் மற்றும் திட்டங்களை திருத்தியமைத்தல் ஆகியன குறித்து அரசிற்கு ஆலோசனை அளித்தல்;
- vii. மதிப்பீடு மற்றும் செயல்முறை ஆராய்ச்சித் துறையின் உதவியுடன், பெரிய திட்டங்களை மதிப்பீடு செய்தல், அம்மதிப்பீட்டின் அடிப்படையில் திட்டங்களைத் திருத்தியமைத்தல் மற்றும் செம்மைப்படுத்துதல் குறித்து அரசுக்கு பரிந்துரை செய்தல்;
- viii. நடைமுறையில் உள்ள அரசாணைகள் மற்றும் வழிமுறைகளின்படி மாநில சமச்சீர் வளர்ச்சி நிதியை திறம்பட செயல்படுத்துதல்;
- ix. மாவட்டத் திட்டக்குழுக்களின் பணிகளை ஒருங்கிணைத்து, திட்டமிடல் நடவடிக்கைகளை மாவட்டம்/வட்டாரம்/ கிராம அளவில் மேற்கொள்ளுதல்.
- x. ஐந்தாண்டுத் திட்டம் / ஆண்டுத் திட்டங்களின் ஒரு பகுதியாக தாழ்த்தப்பட்ட மற்றும் மலைவாழ்

மக்களுக்கான துணைத் திட்டங்களை தயாரிப்பது குறித்து அரசிற்கு ஆலோசனை வழங்குதல்;

- xi. மாநில மனித மேம்பாட்டுக் குறியீடு, பாலின மேம்பாட்டுக் குறியீடு ஆகியவற்றில் மாற்றம் / பாதிப்பு ஏற்படுத்தக்கூடிய வளர்ச்சிக் காரணிகளை பல்வேறு நிலைகளில் கண்காணித்து அவற்றை சரிசெய்ய தேவையான வழிமுறைகள் குறித்து அரசுக்கு ஆலோசனை கூறுதல்;
- xii. திட்டங்கள் வகுத்திடவும், செயல்படுத்தவும் தேவையான சிறப்பு மதிப்பீட்டாய்வுகளை மேற்கொள்ளுதல்
- xiii. தமிழ்நாட்டின் பொருளாதாரத்தைக் கண்காணித்து, தேவையான அறிக்கைகளை தேவைப்படும் பொழுது அரசுக்கு அளித்தல்;
- xiv. தமிழ்நாடு புத்தாக்க முயற்சிகள் மற்றும் மாநில புத்தாக்க நிதியம் ஆகியவற்றை நிர்வகிப்பது மற்றும்
- xv. தமிழ்நாடு நிலப் பயன்பாட்டு ஆராய்ச்சி வாரியம் மூலமாக தமிழ்நாடு வரைவு நிலப் பயன்பாட்டுக் கொள்கையை உருவாக்குதல்.

2017-18-ஆம் ஆண்டிலிருந்து வரவு செலவு திட்டப் பகுதிகள் திட்டம் மற்றும் திட்டம் சாரா வகைபாடுகள் கைவிடப்பட்டுள்ளதால், மாநிலத் திட்டக்குழுவின பொறுப்புக்கள் மற்றும் பணிகளில் மாற்றம் செய்யப்பட உள்ளது.

3.1.3. தமிழ் நாடு புத்தாக்க முயற்சிகள்

"தொலை நோக்கு தமிழ் நாடு 2023" அறிக்கையின் முக்கிய குறிக்கோள்களில் ஒன்றாக இந்தியாவிலேயே புதுமையாக்கத்தின் இருப்பிடமாக தமிழ்நாட்டை உருவாக்க குறிக்கோள் கொண்டுள்ளது. அரசு மற்றும் அரசு சார்ந்த துறைகளில் புத்தாக்கத்தை ஊக்குவிப்பதற்காக "தமிழ்நாடு புத்தாக்க முயற்சிகள்" என்ற ஓர் அமைப்பு மாநிலத் திட்டக்குழுவில் நிறுவப்பட்டுள்ளது. முதற்கட்டமாக இந்த அமைப்பு அரசுத் துறைகள் மற்றும் அரசு நிறுவனங்களில் புத்தாக்கத்தை வளர்ப்பதற்கு தேவையான நடவடிக்கைகளை எடுக்கும். இது படிப்படியாக அரசுத் துறை அல்லாத நிறுவனங்களுக்கும் நீட்டிக்கப்படும்.

3.1.4. மாநில புத்தாக்க நிதி

அரசு மாநில புத்தாக்க நிதி என்ற ஓர் அமைப்பை ஏற்கெனவே உள்ள பகுதி -II புதிய திட்டத்தை மாற்றியமைத்து

புத்தாக்க முயற்சிகளை உள்ளடக்கிய திட்டங்களுக்கு நிதியளிக்கும் பொருட்டு ஏற்படுத்தியுள்ளது. இந்த நிதியத்திற்கு 2015-16ம் ஆண்டிலிருந்து ஆண்டு தோறும் ரூ.150 கோடி வழங்கப்படுகிறது. அரசு ஆணை எண்.124, திட்டம், வளர்ச்சி (ம) சிறப்பு முயற்சிகள் (மா.தி-1)துறை, நாள்:24.10.2014ல் புத்தாக்க திட்டங்களை கண்டறிவதற்கும், நடைமுறை படுத்துவதற்கும் தொடர்புடைய விரிவான வழி காட்டும் முறைகள் வழங்கப்பட்டுள்ளன. 2016-17 ஆம் ஆண்டில் இரண்டாம் சுற்றில் ரூ.138.39 கோடிகள் அளவிற்கு மூன்றாண்டுகளுக்கு 70 திட்டங்களுக்கு ஒப்புதல் அளிக்கப்பட்டுள்ளது. 2017-18ஆம் ஆண்டில் முதல் சுற்றில் ரூ.68.83 கோடி அளவிற்கு 27 திட்டங்கள் தமிழ்நாடு புத்தாக்க முயற்சிகள் நிதியின் கீழ் அரசுக்கு பரிந்துரைக்கப்பட்டுள்ளன. மேலும், 2017-18 ஆம் ஆண்டின் (இரண்டாம் சுற்று) மதிப்பீட்டிற்காக துறைகளிடமிருந்து புதுமைத் திட்டங்கள் விரைவில் செயல்படுத்தப்பட உள்ளது. 2017-2018-ஆம் ஆண்டின் நிதிநிலை அறிக்கையுடன் வெளியிடப்படும் புதிய திட்டங்களுக்கான பட்டியலில் இத்திட்டங்கள் சேர்க்கப்பட்டுள்ளன.

3.1.5. தமிழ்நாடு நிலப்பயன்பாடு ஆராய்ச்சி வாரியம்

தமிழ்நாடு நிலப்பயன்பாடு ஆராய்ச்சி ஆய்வுகளுக்காகவும் மற்றும் அச்சகச் செலவிற்காகவும் ரூ.82.45 இலட்சம் 2016-17 ஆம் ஆண்டு ஒதுக்கீடு செய்யப்பட்டுள்ளது. 2016-17 ஆம் ஆண்டில் ஐந்து புதிய ஆராய்ச்சி ஆய்வுகள் எடுத்துக் கொள்ளப்பட்டன. அவற்றில் மூன்று ஆராய்வுகள் புவியியல் சார் தகவல் அமைப்பு மற்றும் தொலையுணர்தல் சார்ந்த ஆராய்வுகளான காட்டுத் தீ பரவும் பகுதிகளை கண்டறிதல், நகர்ப்புற பசுமைப் போர்வை மற்றும் மாபெரும் மரம் வளர்ப்பு திட்ட மதிப்பீடு ஆகும். கடந்த பத்தாண்டுகளில் தமிழ்நாட்டின் நிலப்பயன்பாடு மற்றும் நிலப்பரப்பு மாற்றங்கள் மதிப்பிடுவதற்காக ஆராய்வு மற்றும் கிழக்கு கடற்கரைப் பகுதிகளை பசுமைப்படுத்துவதற்கான நிலங்களை கண்டறியும் உத்திகளுக்காக ஓர் ஆராய்வும் எடுத்துக் கொள்ளப்பட்டுள்ளன. அச்சகச் செலவின் கீழ், தமிழ்நாட்டு மேற்கு தொடர்ச்சி மலைக்கான வாய்ப்புகள் குறித்து ஆவணப்படுத்துதல் பணி எடுத்துக் கொள்ளப்பட்டுள்ளது.

2017-18 ஆம் ஆண்டில் சென்னை பெரு நகர்ப்பகுதிக்கான நிலையான மற்றும் நீடித்த எதிர்கால நகர்ப்புற திட்டமிடல் பொது, தனியார் மற்றும் சமூக

பங்களிப்புடன் செயல்முறை உருமாற்றம் மற்றும் செயல் திட்டங்களை கண்டறியவும் தொடர் கருத்துப் பட்டறைகள் கூட்டரங்கங்கள் நடத்தப்படவுள்ளது.

3.1.6. சிறப்பு பகுதி மேம்பாட்டுத் திட்டம்

அரசாணை எண்.40, திட்டம், வளர்ச்சி மற்றும் சிறப்பு முயற்சிகள் துறை நாள். 04.03.2016-ன் படி சிறப்பு பகுதி மேம்பாட்டு திட்டத்திற்கான மாநில அளவிலான தொழில்நுட்ப குழு தமிழ்நாடு நிலப்பயன்பாடு ஆராய்ச்சி வாரியத்தின்கீழ் நிறுவப்பட்டு செயல்பட்டு வருகிறது. இத்திட்டம் மலைப்பகுதிகளை இலக்காக கொண்டுள்ளது. இத்திட்ட செயல்பாட்டிற்காக ரூ.75 கோடி 2016-17 ஆம் ஆண்டுக்கு ஒதுக்கீடு செய்யப்பட்டது.

30.11.2016-ல் நடைபெற்ற சிறப்பு பகுதி மேம்பாட்டு திட்டத்திற்கான, மாநில அளவிலான முதல் அதிகார குழுக் கூட்டத்தில் நீர்வடிப் பகுதி மற்றும் மண் வளப் பாதுகாப்பு திறன் மேம்பாட்டு திட்டத்திற்கு அனுமதி அளித்தது. 2016-2017 ஆம் நிதியாண்டில், 630 திட்டங்களுக்கு ரூ.76.23 கோடி முன்மொழியப்பட்டு அதில் 576 திட்டங்களுக்கு ரூ.64.82 கோடி அனுமதி அளிக்கப்பட்டது. மேலும் இது 2016-2017-ஆம்

ஆண்டின் திருத்திய மதிப்பீட்டில் ரூபாய் 25 கோடியாக குறைக்கப்பட்டு, அத்தொகை முழுவதும் பயன்படுத்தப்பட்டது.

2017-2018 ஆம் ஆண்டிற்கு ரூ.75 கோடி ஒதுக்கீடு செய்யப்பட்டுள்ளது.

3.1.7. மாநில சமச்சீர் வளர்ச்சி நிதி

தனி நபர் வருமானம், வறுமை, வேலைவாய்ப்பு, சுகாதாரம், கல்வி மற்றும் பாலின வேறுபாடு ஆகிய ஆறு காரணிகளின் அடிப்படையில் மாநிலத்தில் உள்ள அனைத்து ஊரக மற்றும் நகர்புற பகுதிகளில் மிகவும் பிற்பட்ட பகுதிகளில் சமச்சீரான வளர்ச்சியை ஏற்படுத்த தமிழக அரசால் உருவாக்கப்பட்ட தனித்துவமான திட்டமே மாநில சமச்சீர் வளர்ச்சி நிதி திட்டமாகும். ஊரக பகுதிகளில், மேற்குறித்த காரணிகளில் 105 பிற்பட்ட வட்டாரங்களில் இத்திட்டம் செயல்படுத்தப்பட்டு வருகிறது. இவ்வட்டாரங்களுக்கு உட்பட்ட பேரூராட்சிகள், மக்கள் நெருக்கம் அதிகமாக உள்ள பேரூராட்சிகளின் பின்தங்கிய பகுதிகளான குடிசைப் பகுதிகளிலும் இத்திட்டம் செயல்படுத்தப்பட்டு வருகிறது. நகர்ப்புற பகுதிகளில், மாநகராட்சி மற்றும் நகராட்சி பகுதிகளில் பெரும்பான்மை

குடிசை பகுதிகள் கொண்ட நான்கில் ஒரு பங்கு வார்டுகளில் இத்திட்டம் செயல்படுத்தப்படுகிறது.

மாநிலத் திட்டக்குழு ஏப்ரல் 2013 முதல் மார்ச் 2017 வரை மொத்தம் 521 திட்டங்களுக்கு ரூ.332.11 கோடி அனுமதி அளித்துள்ளது.

3.1.8. மனித மேம்பாட்டு அறிக்கை தயாரித்தல்

தமிழ்நாடு, மாநிலத் திட்டக்குழு மாநிலத்திற்கான இரண்டாவது மனித மேம்பாட்டு அறிக்கையை தயாரித்துள்ளது. இவ்வறிக்கையானது மாண்புமிகு தமிழக முதலமைச்சர் அவர்களால் மே மாதம் 11-ஆம் தேதி 2017 அன்று வெளியிடப்பட்டது.

மனித மேம்பாட்டுக் குறியீட்டில், மாநிலம் மற்றும் மாவட்டங்களின் நிலையின் மதிப்பீடு கணக்கிடப்பட்டுள்ளன. இக்குறியீடுகளில் மேல்நிலைகளில் உள்ள மாவட்டங்கள்— கன்னியாகுமரி, விருதுநகர், தூத்துக்குடி, சென்னை மற்றும் காஞ்சிபுரம். பாலின ஏற்றத்தாழ்வுகள் சென்னை, மதுரை, விழுப்புரம், சிவகங்கை மற்றும் அரியலூர் மாவட்டங்களில் அதிகமாக உள்ளன. நீலகிரி, விருதுநகர் மற்றும் வேலூர் மாவட்டங்களில் குறைவாக உள்ளன. கட்டுமானத்துறையின்

பங்களிப்பு மாநிலத்தின் வருவாய்க்கும், வேலைவாய்ப்பிற்கும் முக்கிய பங்களிக்கிறது.

இவ்வறிக்கையானது மாநிலம் மற்றும் மாவட்டங்களின் பொருளாதார வளர்ச்சியோடு சமூக பொருளாதார வளர்ச்சியினையும் ஒப்புநோக்குகிறது. மாநிலத்தின் பொருளாதாரம் 2013-14-ல் 7.29 விழுக்காடு வளர்ந்துள்ளது. இதில் முதன்மை துறைகளின் பங்களிப்பு 9 விழுக்காடாகும். நிகர பயிரிடப்பட்ட பரப்பு குறைந்துள்ள போதிலும், உணவுப் பொருள் உற்பத்தி அதிகரித்துள்ளது. அதிக வருவாய் உடைய மாவட்டங்களின், மொத்த மாவட்ட உள்நாட்டு உற்பத்தி, குறைவான வருவாய் உடைய மாவட்டங்களின் மொத்த உள்நாட்டு உற்பத்தியை காட்டிலும் மூன்று மடங்கு அதிகமாக உள்ளன.

32 மாவட்டங்களுக்கான மனித மேம்பாட்டு அறிக்கைகள் தயாரிக்கப்பட்டு விரைவில் வெளியிடப்பட உள்ளன.

3.1.9. மாநில மதிப்பீடு மற்றும் ஆலோசனைக்குழு

அரசு ஆணை எண். 78, திட்டம், வளர்ச்சி மற்றும் சிறப்பு முயற்சிகள் (பு.இ.2(ம)ம) துறை, நாள்:16.09.2015-ல் மாநில மதிப்பீடு ஆலோசனைக் குழு கூடுதல் பணிகளுடன்

மாற்றியமைக்கப்பட்டுள்ளது. மாநில திட்டக்குழுவின் துணைத் தலைவர், அதன் தலைவராவார். அக்குழு மூன்று மாதங்களுக்கு ஒரு முறை கூடும். இக்குழுவின் பணிகள் :

1. மாநில மதிப்பீடு குழுவால் ஒப்புதல் அளிக்கப்பட்ட மதிப்பீடு ஆய்வுகளுக்கான செயல்முறைகளுக்கு ஒப்புதல் அளிப்பதும்;
2. இடைநிலை மதிப்பீடு அறிக்கைகளையும், வரைவு அறிக்கைகளையும் இறுதி செய்வதும்;
3. மதிப்பீடு ஆய்வுகளின் பரிந்துரைகளுக்கான மேல்நடவடிக்கைகளைப் பற்றி விவாதிப்பதும் ஆகும்.

3.2. பொருள் இயல் மற்றும் புள்ளி இயல் துறை

“ எண்ணென்ப ஏனை எழுத்தென்ப இவ்விரண்டும் கண்ணென்ப வாழும் உயிர்க்கு”

உலகப் பொது மறையாம் திருக்குறளினை வகுத்துக் கொடுத்த உலகக் கவி திருவள்ளுவர் அவர்கள் எண்களின் மற்றும் புள்ளி விவரங்களின் முக்கியத்துவத்தை இக்குறளில் இயம்பியுள்ளார். அதனடிப்படையில் பொருள் இயல் மற்றும் புள்ளி இயல் துறை மாநிலத்தின் புள்ளி விவர நடவடிக்கைகளை மையமாகக் கொண்ட புள்ளி விவர

நிறுவனமாக செயல்படுகிறது. தமிழகத்திற்கான புள்ளி விவரங்களை வேளாண்மைத் துறை, தொழில் துறை, வீட்டு வசதி மற்றும் கட்டிடப் புள்ளி விவரங்கள், சந்தை மற்றும் விலைப் புள்ளி விவரம், மாநில வருவாய் மதிப்பீடு மற்றும் சமூக பொருளாதார ஆய்வுகள் உட்பட பல்வேறு திட்டங்கள் வாயிலாக புள்ளி விவரம் சேகரித்து, தொகுத்து, பகுப்பாய்வு செய்து அரசுக்குப் புள்ளி விவரங்கள் வழங்குவது இத்துறையின் முக்கிய செயல்பாடாகும். தமிழக அரசும் இந்திய அரசும் கொள்கை முடிவெடுக்கவும் நலத்திட்டங்களை செயல்படுத்தவும் பொருள் இயல் மற்றும் புள்ளி இயல் துறை சமூக பொருளாதாரக் காரணிகளை உரிய நேரத்தில் தேவையான, நம்பகமான முறையில் அளித்து வருகிறது.

3.2.1. துறையின் செயல்பாடுகள்

பல்வேறு பொருளாதார அளவீடுகளான மாநில வருவாய், மாவட்ட வருவாய், தொழில் உற்பத்தி குறியீட்டெண், நுகர்வோர் விலைக் குறியீட்டெண், மொத்த விலைக் குறியீட்டெண் போன்ற மதிப்பீடுகள் இத்துறையின் மூலம் கணிக்கப்பட்டு தொடர்ந்து வெளியிடப்பட்டு வருவதோடு மத்திய மாநில அரசுகளால் அவ்வப்போது ஒப்படைக்கப்படும் சிறப்பு கணக்கெடுப்புகள், ஆய்வுகள் போன்றவற்றை மேற்கொண்டு

பல்வேறு அறிக்கைகள் தயாரித்து அரசின் தேவைக்கேற்ப வழங்குவது இத்துறையின் முக்கிய செயல்பாடாகும். மேலும், இத்துறையால் ஆண்டுதோறும் வெளியிடப்படும் தமிழ்நாடு புள்ளி இயல் கையேடு, பருவம் மற்றும் பயிர் பற்றிய அறிக்கை, பொருளாதார நிலை குறித்த ஆய்வறிக்கை போன்றவை பல்வேறு துறைகளுக்கும் உடனடி பார்வைக் கையேடுகளாக பயன்படுகின்றன. இவை ஆராய்ச்சி நிறுவனங்களுக்கும், பொது மக்களுக்கும் பயனுள்ளவைகளாகவும் அமைந்துள்ளன. தமிழகத்தின் பல்வேறு துறை சம்பந்தப்பட்ட திட்ட செயல்பாடுகளை இத்துறையின் தொழில்நுட்பப் பணியாளர்கள் மதிப்பீடு செய்து பல்வேறு ஆய்வறிக்கைகள் மூலம் அரசின் சமூக பொருளாதாரத் திட்டங்கள் சிறப்பாக செயல்பட பணியாற்றி வருகின்றனர்.

பன்னாட்டு அளவில் பல்வேறு நாடுகள் மக்களுக்கு சிறந்த சேவை வழங்குவதற்காக ஆதார ரீதியிலான கொள்கை முடிவுகளின் அடிப்படையில் சிறந்த மேலாண்மை நடவடிக்கைகள் மேற்கொள்ளத் தொடங்கியுள்ளன. இந்த இலக்கை அடையும் பொருட்டு, இதுபோன்ற சிறப்பு செயலாக்கத்தினை நமது மாநிலத்திலும் செயல்படுத்தும்

விதமாக இத்துறையில் சில புதிய திட்டங்கள் அறிமுகப்படுத்தப்பட்டுள்ளன.

3.2.2. துறையின் புதிய முயற்சிகள்

1. பொருள் இயல் மற்றும் புள்ளி இயல் துறையின் 'புள்ளி விவரங்கள் பகுப்பாய்வு மையம்' அமைத்தல்

அரசு கொள்கை திட்டங்கள் தீட்டுவதற்கு சம்பந்தப்பட்ட முடிவுகளை எடுப்பதற்காக அடிப்படை விவரங்களை அளிப்பதற்காகவும் மற்றும் சேவை விநியோகத்தினை மேம்படுத்தவும் இம்மையம் ஏற்படுத்தப்பட்டது.

தற்போது, இத்துறை உலக சூழலுக்கேற்ப புள்ளி விவரங்கள் வழங்குவதோடு மட்டுமல்லாமல் அவ்விவரங்களை சிறப்பாக ஆய்வு செய்யும் ஒரு பிரிவு ஆகும். பல்வேறு அரசுத் துறைகள் செயல்படும் போது எழும் எண்ணிலடங்கா புள்ளி விவரங்களை ஆராய்ந்து, பயனுள்ள அறிக்கைகளாக மாற்றி பயன்படுத்துவது அரிதாகிறது. எனவே, 2015-16ஆம் ஆண்டின் வரவு செலவுத் திட்ட அறிக்கையில் பொருள் இயல் மற்றும் புள்ளி இயல் துறையில்

தமிழ்நாடு மின் ஆளுமை குழுவுடன் இணைந்து 'புள்ளி விவரங்கள் பகுப்பாய்வு மையம்' ஏற்படுத்தப்படும் என அறிவிக்கப்பட்டது. இம்மையம் உயர்மட்டக் கொள்கைகள் முடிவெடுப்பதற்கு வேண்டிய அடிப்படை விவரங்களை வழங்குவதற்காக உருவாக்கப்பட்டது. இந்தியாவில் இதுபோன்ற மையத்தினை உருவாக்கும் முதல் மாநிலம் தமிழ்நாடு ஆகும்.

நவீன தகவல் தொழில்நுட்பங்களைப் பயன்படுத்தி, பல்வேறு துறைகளுக்கு தேவையான புள்ளி விவரங்களை அளித்து, கொள்கை முடிவுகளை விரைவாக எடுக்க உதவுவது இப்புதிய பகுப்பாய்வு மையத்தின் நோக்கமாகும். மாநில அளவிலான தகவல் சேகரிப்பு மையம் துறையில் உருவாக்கப்பட்டு பல்வேறு துறைகளின் விவரங்களை விரைவாக தொகுத்து துல்லியமாகத் தேவையின் அடிப்படையில் வழங்கும். இத்திட்டத்தினை விரைவாக செயல்படுத்த ஏதுவாக வழிநடத்தும் குழு ஒன்று அமைக்கப்பட்டுள்ளது.

இதற்காக "செயல்படும் பிரிவு" ஒன்று துறையில் உருவாக்கப்பட்டுள்ளது. இப்பிரிவு இரு கட்டங்களாக செயல்படுத்தப்பட உள்ளன. இத்திட்டத்தில் புள்ளி இயல் உத்தியைப் பயன்படுத்தி தீர்க்கமான மற்றும் விரிவான பகுப்பாய்வு உருவாக்கத் திட்டமிடப்பட்டுள்ளது. புள்ளி விவர பகுப்பாய்வு மையம் தற்போது செயல்படுத்தி வரும் 5 முன்னோடி திட்டங்களில் 3 நிறைவு பெற்றுள்ளது. அவற்றின் விவரங்கள்:

1. மக்கள் நல்வாழ்வு மற்றும் குடும்ப நலத் துறையுடன் முதலமைச்சரின் விரிவான மருத்துவ காப்பீட்டுத் திட்டத்தின் கூற்றுகளின் தரவரிசைகளை பகுப்பாய்வு செய்தல்.
2. ஐந்தாவது மாநில நிதி குழுவினால் சேகரிக்கப்பட்ட உள்ளாட்சி அமைப்புகளின் தரவுகளின் போக்குகளை ஆய்வு செய்தல்.
3. காணாமல் போன நபர்களை அடையாளம் காணப்படாத இறந்த உடல்களுடன் ஒப்பிடுவதற்கான கருவிகளை மாநில குற்ற ஆவண காப்பகத்துடன் இணைந்து உருவாக்குதல்.

தற்போது நடைபெற்று வரும் இரண்டு திட்டங்கள் :

1. கூட்டுறவு, உணவு மற்றும் நுகர்வோர் பாதுகாப்புத் துறையுடன் இணைந்து பொது விநியோக கடைகளின் பரிவர்த்தனை தரவுகளுக்கான மேலாண்மை தகவல் அமைப்பின் டாஷ்போர்டு காட்சிப்படுத்துதல் மற்றும் ஆய்வு செய்து மேம்படுத்துதல்.
2. போக்குவரத்து துறையுடன் இணைந்து பேருந்து வழி தடங்களை மேம்படுத்துதல். மேலும் முன்னோடி ஆய்வுகளுக்கான ஒரு மாதாந்திர கருத்தரங்கு தொடரை இம்மையம் உருவாக்கி உள்ளது. ஏப்ரல் 2017 முதல் இத்தகைய கருத்தரங்குகள் இரண்டு நடைபெற்றன. மேலும் இம்மையம் ஒரு வலைதளத்தை உருவாக்கும் பணியில் ஈடுபட்டுள்ளது.

தமிழ்நாடு – மாநில புத்தாக்க நிதி 2015–16 ஆம் ஆண்டு, இத்திட்டத்திற்கான மொத்த செலவின நிதியாக ரூ.428.66 இலட்சம் (முதல் வருடம் ரூ.63 இலட்சம், இரண்டாவது வருடம் ரூ.365.66

இலட்சம்) வழங்கிட ஒப்புதல் வழங்கப்பட்டு அரசாணை எண். 20, திட்டம், வளர்ச்சி மற்றும் சிறப்பு முயற்சிகள் (பு.இ.2) துறை, நாள்: 26.02.2016-ன்படி 2015-16 ஆம் ஆண்டிற்கான முதற்கட்டமாக ரூ.63 இலட்சம் ஒதுக்கீடு செய்யப்பட்டுள்ளது.

2. தமிழ் நாட்டிலுள்ள குடும்ப குழு சமூக பொருளாதார வளர்ச்சி குறித்த ஆய்வு

தமிழ்நாட்டின் குடும்ப குழு சமூக பொருளாதார வளர்ச்சியை அறிந்து கொள்வது இந்த ஆய்வின் நோக்கமாகும். இந்த ஆய்வு தமிழ்நாட்டின் சமூகப் பொருளாதார வளர்ச்சி குறித்த விவரங்களைத் திட்டமிடுபவர்களுக்கும் மற்றும் பொது மக்களுக்கும் உரிய நேரத்தில் புள்ளி விவரங்கள் வழங்குவது இந்த ஆய்வின் நோக்கமாகும். இந்த ஆய்வானது தொடக்க நிலை, இறுதி நிலை என இரு கட்டங்களாக மூன்று ஆண்டுகள் நடத்தப்பட உள்ளது. இந்த ஆய்வு பொருள் இயல் மற்றும் புள்ளியியல் துறை, சென்னை மேம்பாட்டு ஆய்வு நிறுவனம் (Madras Institute of Development Studies) மற்றும் மிச்சிகள்

பல்கலைக் கழக ஆராய்ச்சி ஆய்வு மையத்தின் மாதிரி ஆய்வு நிறுவனம் (Survey Research Centre of Michigan University) ஆகியோருடன் இணைந்து செயல்படுத்தப்படும்.

இத்திட்டத்திற்கான மாதிரி வடிவமானது (Sample Design) சுகாதாரம், வருமானம், நுகர்வு, இடப்பெயர்ச்சி, வேலைவாய்ப்பு, பொருளாதார உடைமைகள் மற்றும் மக்களாய்வு ஆகிய காரணிகளை உள்ளடக்கி தயாரிக்கப்பட்டு வருகிறது. தனிநபர் மற்றும் குடும்பங்களுடனான பொருளாதாரம் மற்றும் சமுதாய மாற்றங்கள் குறித்து அறிய இந்த ஆய்வு வடிவமைக்கப்பட்டுள்ளது.

இந்த ஆய்வு தமிழ்நாட்டில் உள்ள அனைத்து மாவட்டங்களிலும் நடத்தப்படும். அனைத்து மாவட்டங்களிலிருந்து சுமார் 575 கிராமம் மற்றும் 682 நகர்ப்புற ஆய்வு தொகுதிகளிலிருந்து சுமார் 15000 குடும்பங்கள் தேர்ந்தெடுக்கப்படும். மாதிரி வடிவமைப்பு (Sample Design) தயார் செய்யப்பட்டு

தொடர்புடைய இதர துறைகளுடன் விவாதிக்கப் பட்டது.

இத்திட்டத்திற்கு தமிழ்நாடு புத்தாக்க முயற்சிகள் நிதியிலிருந்து 2015-16-ஆம் ஆண்டிற்கு அரசாணை (நிலை) எண்.19, திட்டம், வளர்ச்சி (ம) சிறப்பு முயற்சிகள் (மா.தி.கு.) துறை, நாள்: 26.02.2016-இல் மொத்தம் ரூ.390.00 இலட்சம் மூன்று வருட காலத்திற்கு செலவு மேற்கொள்ள நிதி ஒதுக்கீடு செய்து அரசு ஒப்புதல் வழங்கியுள்ளது.

3. தமிழகத்திலுள்ள - வயது முதிர்ந்தோரின் சமூக - பொருளாதார நிலை குறித்த ஆய்வு

வயது முதிர்ந்தோரின் சமூக-பொருளாதார நிலை, அவர்களுடைய மனநிலை உடல் ரீதியாக, பொருளாதாரரீதியாக மற்றவர்களை சார்ந்திருத்தல், வாழ்வு சூழ்நிலை மற்றும் சுகாதாரநிலை ஆகியவற்றை அறிந்து அவர்களின் வாழ்வு நிலையை மேம்படுத்துவது இந்த தொடர்குழு ஆய்வின் நோக்கமாகும். வயது முதிர்ந்தோரின் சமூக-பொருளாதார நிலையினைக் குறித்து தரவு தளம்

(Datasets) தயாரிக்கப்படும். இந்த ஆய்வு பொருள் இயல் (ம) புள்ளி இயல் துறை மற்றும் அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வக அமைப்பு தெற்கு ஆசியா நிறுவனத்துடன் இணைந்து மூன்றாண்டுகள் தொடர் ஆய்வு நடத்தப்படும். இவ்வமைப்பு, தொழில் நுட்பத்திற்கும் மற்றும் தரக்கட்டுப்பாட்டிற்கும் ஆலோசனை வழங்கும் மையமாக செயல்படும். மேலும், வயது முதிர்ந்தவர்களின் வாழ்க்கைத் தரத்தினை உயர்த்த, தேவைப்படும் மிக முக்கிய நுணுக்கமான தீர்வுகள் அடைய இந்த ஆய்வின் முடிவுகள் தனித்துவத்துடன் உதவும். கேள்விகள் வடிவமைத்தல் மற்றும் முன்னோடி ஆய்வு நடத்தவும் கருத்தரங்கு நடைபெற்றது. ஆய்வின் போது கேட்கக் கூடிய கேள்விகள் நான்கு பிரிவுகளாக பிரிக்கப்பட்டுள்ளன. அவைகள் குடும்பம், உடல் ஆரோக்கியம், நிதிநிலை மற்றும் சுகாதார அணுகல் ஆகியவை இக் கருத்தரங்கு மூலம் வடிவமைக்கப்பட்டது. உடல் நிலையை அளக்கும் கருவியை உபயோகப்படுத்த

மாநில சுகாதாரத் துறையுடன் சேர்ந்து செயல்பட நடவடிக்கை எடுக்கப்பட்டு வருகிறது. முன்னோடி ஆய்வு வாயிலாக கிடைக்கப்பெற்ற கருத்தினைக் கொண்டு ஆய்வுகள், கேள்விகள் மறுவடிவமைக்கப் படுகிறது.

மனித வளர்ச்சி குறியீடு மற்றும் சார்ந்திருத்தல் விகிதம் ஆகியவற்றை அடிப்படையாக கொண்டு சென்னை, திருவண்ணாமலை, தருமபுரி, திருச்சி மற்றும் கன்னியாகுமரி ஆகிய ஐந்து மாவட்டங்கள் தேர்வு செய்யப்பட்டுள்ளன. மொத்தமாக ஐந்து மாவட்டங்களிலிருந்து சுமார் 8,000 முதல் 10,000 வரை குடும்பங்கள் தேர்வு செய்யப்பட்டு மாதிரி ஆய்வு செய்யப்படும்.

இந்த தொடர்குழு ஆய்வினை மூன்று ஆண்டுகளுக்கு நடத்த திட்ட செலவினமாக ரூ.606.00 இலட்சம் (ரூ.90.00 இலட்சம் + ரூ.254.01 இலட்சம் + ரூ.261.99 இலட்சம்) ஆகும். அரசு புத்தாக்க நிதி - தமிழ்நாடு புத்தாக்க முயற்சிகள்

நிதியிலிருந்து 2015-16-ஆம் ஆண்டிற்கு அரசாணை (நிலை) எண். 21, திட்டம், வளர்ச்சி மற்றும் சிறப்பு முயற்சிகள் (பு.இ(ம) இ) துறை நாள்: 27.02.2016 மூலம் நிதி ஒதுக்கீடு செய்யப்பட்டுள்ளது.

4. தமிழ் நாட்டிற்கான “தூய்மை குறியீடு” வளர்ச்சியை கணக்கீடு செய்தல்

தமிழ் நாட்டில் நகர்ப்புறங்களின் தூய்மை குறியீட்டினை கணக்கீடு செய்வதற்காக இந்திய புள்ளியியல் நிறுவனம் மற்றும் தமிழ் நாடு அரசும் கூட்டாக சேர்ந்து தமிழ் நாட்டிலுள்ள மாநகரங்கள் / நகராட்சி / நகர பஞ்சாயத்துகள் ஆகியவைகளில் கணக்கெடுப்பு மேற்கொள்ளப்பட்டது. பொருள்இயல் மற்றும் புள்ளிஇயல் துறை மாநிலம் முழுவதும் உள்ள நகர்ப்புறங்களில் இந்த ஆய்வினை மேற்கொள்வதற்காக மாநில திட்டக் குழு மூலமாக ரூ.21.89 இலட்சம் நிதி விடுவிக்கப்பட்டது. இக்கணக்கெடுப்பு அனைத்து உள்ளாட்சி அமைப்புகளிலும் ஏப்ரல் 2017-ல் நடத்தப்பட்டு, சேகரிக்கப்பட்ட விவரங்கள் இந்திய புள்ளியியல்

நிறுவனம், கொல்கத்தாவிற்கு அனுப்பி வைக்கப்பட்டன.

மாநிலத்தில் உள்ள நகர்ப்புற உள்ளாட்சி அமைப்புகளில் நடத்தப்பட்ட தூய்மை குறியீடு கணக்கெடுப்பின்படி அறியப்பட்ட பல விவரங்களின் அடிப்படையில் இந்திய புள்ளியியல் நிறுவனம், கொல்கத்தா ஒரு வரைவு அறிக்கையினை 03.07.2017 அன்று தலைமைச் செயலகத்தில் சம்பந்தப்பட்ட துறைகளுடன் நடந்த கூட்டத்தில் விளக்கியது. தூய்மை கணக்கெடுப்பினை நேரில் ஆய்வு மேற்கொண்டு அதனடிப்படையில் பூர்த்தி செய்யப்பட்ட வினாப்படிவத்தின்படி மக்களின் தூய்மை பழக்கம், தூய்மை காப்பதில் திறமை, சுகாதாரம், பராமரிப்பு ஆகிய நான்கு பரிமாணங்களின் அடிப்படையில் நகர்ப்புற உள்ளாட்சி அமைப்புகள் வரைவு அறிக்கையில் வரிசைப்படுத்தப்பட்டன.

மேலும், இவ்வறிக்கையின் மீதான விவாதம் உள்ளாட்சி அமைப்புகளுடன் சேர்ந்து விரைவில் நடத்தப்படவுள்ளது. விவாதத்திற்கு பிறகு இந்திய புள்ளியியல் நிறுவனத்தால் இறுதி அறிக்கை வெளியிடப்படும். தமிழ் நாட்டிலுள்ள நகர்ப்புற உள்ளாட்சி அமைப்புகளின் தூய்மை அளவினை மேம்படுத்த இக்கணக்கெடுப்பு விழிப்புணர்வு முயற்சியாக அமையும்.

5. தமிழ் நாடு புத்தாக்க முயற்சிகள் நிதியம் - 2016-17

இப்புத்தாக்க முயற்சிகள் மூலம், வளர்ந்து வரும் தகவல் தொழில்நுட்பத்திற்கு ஏற்ப துறைப் பணியாளர்களின் திறனை மேம்படுத்துவதற்காகவும், அறிவுத் திறனை வளர்த்துக் கொள்வதற்காகவும், வேலைத் திறனை மேம்படச் செய்வதற்காகவும் கீழ்க்காணும் முயற்சிகள் தமிழ் நாடு புத்தாக்க முயற்சிகள் நிதியின் மூலம் துறையில் மேற்கொள்ளப்படுகிறது.

அ) எண்ணிமயமாக்கம் முறையில் கணினியில் பதிந்து அவற்றை மீண்டும் உபயோகிக்கும் ஓர் அமைப்பை செயல்படுத்துதல் (இதற்கென ரூ.15.70 இலட்சம் நிதி ஒதுக்கீடு செய்யப்பட்டுள்ளது)

இத்துறை பல்வேறு அறிக்கைகள் தயாரித்து வெளியிடுதல், பல்வேறு ஆய்வுகள், கணக்கெடுப்புகள் போன்றவற்றை நடத்தி அரசுக்கு தேவையான தகவல்களை அளித்து திட்டமிடலுக்காகவும், கொள்கை முடிவு எடுப்பதற்காகவும் உதவுகிறது. இவ்வாறான முந்தைய ஆண்டு தகவல்கள் / அறிக்கைகள் / வெளியீடுகள் போன்றவற்றை எண்ணி மயமாக்கம் முறையில் கணினியில் பதிந்து வடிவமைத்து பாதுகாக்க ரூ.15.70 இலட்சம் நிதி ஒதுக்கீடு செய்யப்பட்டு நடைமுறைப்படுத்தப்பட்டு வருகிறது.

ஆ) காணொளி காட்சி மூலம் தகவல்களை விரைவாக பரிமாறிக் கொள்வதற்காகவும் மற்றும் உரையாடல் நிகழ்த்துவதற்காகவும் ஓர் அமைப்பை ஏற்படுத்தி செயல்படுத்துதல் (இதற்கென ரூ.43 இலட்சம் நிதி ஒதுக்கீடு செய்யப்பட்டுள்ளது)

வெவ்வேறு இடங்களில் உள்ள இரண்டுக்கும் மேற்பட்ட அலுவலர்களை காணொளி காட்சி மூலம் இணைத்து நேரிடையாக தொடர்பு கொண்டு உரையாடும் ஓர் அமைப்பாகும். இம்முறையின் மூலம் சேகரிக்கப்பட்ட களப்பணி தகவல்களை எண்ணிமயமாக்கம் முறையில் இவ்வுட்கட்டமைப்பு வசதி மூலம் மாற்றம் செய்து தலைமையிடத்துடன் மண்டல அலுவலகங்களை நேரிடையாக தொடர்பு கொண்டு உரையாடல் நிகழ்த்தவும், தகவல்களை விரைவாக பரிமாறிக் கொள்ளும் ஒரு மேடையாக அமைய உதவும். திட்டப்பணி ஆய்வு மேற்கொள்வதற்காகவும், நிர்வாக ரீதியான விவரங்களை பேசுவதற்காகவும், விரைந்து முடிவெடுப்பது

போன்ற பல காரணங்களுக்கு இக்காணொளி காட்சி அமைப்பு உதவியாக இருக்கும். இதற்காக ரூ.43 இலட்சம் நிதி ஒதுக்கீடு செய்யப்பட்டு நடைமுறைப்படுத்தப்பட்டு வருகிறது.

இ) பகுப்பாய்வு மற்றும் பதிப்பக அமைப்பினை உருவாக்குதல் (இதற்கென ரூ.22.10 இலட்சம் நிதி ஒதுக்கீடு செய்யப்பட்டுள்ளது)

இத்துறையில் செயல்பட்டுவரும், விவசாயம் மற்றும் விவசாயமல்லாத துறைகளில் முப்பதுக்கும் மேற்பட்ட திட்டப் பிரிவுகள் மூலமாக பல்வேறு அறிக்கைகள் தயாரித்து வெளியிடப்பட்டு வருகிறது. மேற்படி வெளியீடுகளை துறையிலேயே தயாரிக்கும் பொருட்டு ஓர் வெளியீட்டு அமைப்பை ஏற்படுத்த ரூ.22.10 இலட்சம் நிதி ஒதுக்கீடு செய்யப்பட்டு நடைமுறைப்படுத்தப்பட்டு வருகிறது.

ஈ) துறையில் தற்பொழுதுள்ள நூலகத்தை வலுப்படுத்துதல் (இதற்கென ரூ.3 இலட்சம் நிதி ஒதுக்கீடு செய்யப்பட்டுள்ளது)

புத்தகம் வாசிப்பவர்களின் அறிவுத் திறனை எளிதாக விரிவாக்கவும், சமீபத்திய வெளியீடுகள் / புத்தகங்கள் / பொருட்கள் ஆகியவற்றை கொள்முதல் செய்வதற்காகவும், நூலகத்தை சமீபத்திய வளர்ச்சிக்கேற்ப முழுமையான கணினிமயமாக்க மாற்றம் மேற்கொள்வதற்காக ரூ.3 இலட்சம் நிதி ஒதுக்கீடு செய்யப்பட்டு நடைமுறைப்படுத்தப்பட்டு வருகிறது.

உ) பணியாளர்களின் திறனை மேம்படுத்துவதற்காகவும் மற்றும் வளர்ப்பதற்காகவும் மேம்பட்ட புள்ளிஇயல் தொகுப்புகள் மூலமாக செயல்படுத்துதல் (இதற்கென ரூ.55.06 இலட்சம் நிதி ஒதுக்கீடு செய்யப்பட்டுள்ளது)

தமிழ் நாடு புள்ளியியல் பயிற்சி நிறுவனம் 01.05.2012 முதல் பொருள் இயல் மற்றும் புள்ளி இயல் துறை தலைமையிட வளாகத்தில் முதன்மைச் செயலர் / ஆணையர் அவர்களின் கட்டுப்பாட்டில் இயங்கி வருகின்றது. இப்பயிற்சி

நிறுவனத்தைப் பலப்படுத்தவும் மற்றும் மேம்படுத்துவதற்காகவும் ரூ.55.06 இலட்சம் நிதி ஒதுக்கீடு செய்யப்பட்டு நடைமுறைப்படுத்தப்பட்டு வருகிறது.

3.2.3. வேளாண்மை புள்ளி விவரங்கள் சேகரித்தல்

வேளாண்மை மற்றும் வேளாண்மை சார்ந்த தொழில்களில் பணிபுரியும் பெரும்பான்மையான மக்களின் வாழ்க்கைத் தரத்தினை நிர்ணயிக்கும் வேளாண்மை தொழில்களின் பங்கு மாநில பொருளாதாரத்தில் அதிக முக்கியத்துவம் வாய்ந்ததாகும். இத்துறையின் வேளாண்மை புள்ளி விவரம் பயிர் பரப்பு மற்றும் உற்பத்தி, நிலப் பயன்பாடு, நீர்ப்பாசனம், நில உடைமை, பயிர் காப்பீடு, விவசாயக்கூலி, விவசாயிகளின் விற்பனை மிகுதி போன்ற அனைத்து விவரங்களையும் உள்ளடக்கியது. இவ்விவரங்கள் விவசாயம் சார்ந்த திட்டங்களின் கொள்கை முடிவுகள் மேற்கொள்ள பயன்படுகிறது. இத்துறையில் பின்வரும் பல்வேறு விவசாயம் சார்ந்த புள்ளி விவரங்கள் சேகரிக்கும் திட்டங்கள் செயல்படுத்தப்பட்டு வருகின்றன.

- நம்பகத்தன்மையான உற்பத்தி மதிப்பீடுகளையும், ஒரு ஹெக்டேருக்கான விளைச்சல் விகிதத்தினையும் கணக்கிடுவதற்காக பயிர் அறுவடை பரிசோதனை திட்டத்தின் கீழ் பழங்கள், காய்கறிகள் மற்றும் குறும் பயிர்கள் ஆகியவற்றில் பயிர் அறுவடை ஆய்வுகள் மேற்கொள்ளப்படுகின்றது. இத்திட்டத்தில் மா, பலா, வாழை, திராட்சை, கொய்யா, ஆரஞ்சு, அன்னாசி மற்றும் எலுமிச்சை ஆகிய பழவகைப் பயிர்களுக்கும், தக்காளி, வெண்டை, கத்தரி, முட்டைகோசு, சர்க்கரைவள்ளி ஆகிய காய்கறிப் பயிர்களுக்குமான விளைச்சல் விவரங்கள் கணிக்கப்படுகிறது. இதற்காக 2016-17ஆம் ஆண்டில் 720 கிராமங்களில் 1440 பயிர் அறுவடை பரிசோதனைகள் நடத்தப்பட்டது. குறும் பயிர் திட்டத்தில் 2016-17ஆம் ஆண்டில் மிளகாய், வெங்காயம், மஞ்சள், உருளைக்கிழங்கு, கொத்தமல்லி, மரவள்ளிக் கிழங்கு, முந்திரி, இஞ்சி ஆகிய பயிர்களில் 622 கிராமங்களில் 1244 பயிர் அறுவடை பரிசோதனைகள் நடத்தப்பட்டது.
- ஒவ்வோர் ஆண்டும், ஜமாபந்தி மற்றும் பயிர் அறுவடை ஆய்வின் இறுதி முடிவுகளின் அடிப்படையில் பயிர்

விளைச்சல் விவரங்களை ஆய்வு செய்வதற்கு முன்னதாக பயிர் பரப்பு மற்றும் பயிர் உற்பத்தி விவரங்களை பருவ வாரியாக தெரிந்து கொள்வதற்காக முதன்மையான 43 உணவு மற்றும் உணவல்லாத பயிர்களின் பயிர் பரப்பு மற்றும் உற்பத்தி முன்மதிப்பீடு செய்யப்படுகின்றது.

- பொது பயிர் மதிப்பீட்டாய்வு திட்டத்தின் கீழ் 9388 பயிர் அறுவடை பரிசோதனைகள் 2016-17ஆம் ஆண்டு (பசலி ஆண்டு 1426) நடத்தப்பட்டு 16 முக்கிய பயிர்களுக்கு விளைச்சல், உற்பத்தி மற்றும் உற்பத்தி திறன் ஆகியவை மாநில அளவிலும் மற்றும் மாவட்ட அளவிலும் மதிப்பீடுகள் கணிக்கப்படுகின்றன.
- மாநில மற்றும் மாவட்ட வாரியாக தென்னை மற்றும் கமுகு தோப்புகளின் எண்ணிக்கை / ஹெக்டேருக்கு சராசரியாக காய்க்கும் மற்றும் காய்க்காத மரங்களின் எண்ணிக்கை / ஆண்டுக்கு தோப்புகளின் சராசரி உற்பத்தி வீதம் ஒரு ஆண்டின் மொத்த உற்பத்தி மாநிலத்திற்கும் மாவட்டத்திற்கும் தென்னை மற்றும் கமுகு ஆய்வு திட்டத்தின் கீழ் கணக்கிடப்படுகின்றன.

ஆய்விற்கான காலமானது 1 பசலி ஆண்டு என்பது ஜூலை முதல் அடுத்த ஆண்டு ஜூன் வரையானதாகும்.

- வறட்சி, வெள்ளம், புயல், சூறாவளி, பூச்சி மற்றும் நோய் தாக்குதல் போன்ற இயற்கை சீற்றங்களினால் பயிர் சாகுபடியாளர்களுக்கு ஏற்படும் இழப்பை ஈடுசெய்ய நடைமுறையில் இருந்த தேசிய வேளாண் காப்பீட்டுத் திட்டத்திற்கு (National Agricultural Insurance Scheme) பதிலாக “பிரதம மந்திரி பசல் பீமா யோஜனா” (PMFBY) என்ற பிரதம மந்திரியின் புதிய பயிர் காப்பீட்டுத் திட்டம் நடைமுறைப்படுத்தப்படுகிறது. 1426ஆம் பசலி ஆண்டில் (2016-17) இத்திட்டத்தின் கீழ் 20 பயிர்களில் காரிப் பருவத்தில் பிரதம மந்திரியின் புதிய பயிர் காப்பீட்டுத் திட்டத்தின் கீழ் 88,858 பரிசோதனைகள் மற்றும் ராபி பருவத்தில் 1,53,122 பரிசோதனைகளும் மேற்கொள்ளப்பட்டுள்ளன. 2015-16 ஆம் ஆண்டுக்கு மேற்படி 20 பயிர்களுக்கு உரிய காலத்தில் விளைச்சல் விவரங்கள் கணிக்கப்பட்டு வேளாண் காப்பீட்டுக் கழகத்திற்கு அனுப்பிவைக்கப்பட்டது.

- மழைப்புள்ளி விவரத் திட்டத்தின்படி பல்வேறு துறையின் 628 நிலையங்களிலிருந்து சாதாரண மழைமானி மூலம் மழை விவரங்கள் சேகரிக்கப்பட்டு, மாதம், பருவம், ஆண்டு வாரியாக தொகுக்கப்படுகின்றது.
- நீர்ப் பாசன புள்ளி இயல் திட்டத்தின் கீழ் ஆதார வாரியாக, பயிர் பரப்பு வாரியாக மற்றும் நீர் பிடிப்புப் பகுதி வாரியாக புள்ளி விவரங்கள் சேகரிக்கப்பட்டு வருகிறது. பொருளாதார நிலைத் தன்மையை தீர்மானிப்பதில் பெரு மற்றும் நடுத்தர பாசன திட்டங்களின் பயன்களை செலவு – பயன் அடிப்படையில் மதிப்பீடு செய்ய இவ்விவரங்கள் பயன்படுகின்றது. ஒவ்வொரு ஆண்டும் தாலுக்கா அளவில் நீர்பாசன விவரங்கள் தொகுக்கப்படுகிறது.
- மாநிலத்தில் உள்ள 385 வட்டாரங்களிலும், ஒரு வட்டாரத்திற்கு ஒரு கிராமம் வீதம் 385 கிராமங்கள் தேர்வு செய்யப்பட்டு, வயலில் வேலை செய்யும் தொழிலாளர் மற்றும் இதர விவசாய தொழிலாளர்கள் என இரு பிரிவாக சேகரிக்கப்பட்டு அதன்

அடிப்படையில் மாநில அளவிலான சராசரி தினக்கூலி விகிதம் மற்றும் விவசாயக் கூலி குறியீட்டெண் கணிக்கப்படுகின்றது.

- விற்பனை மிகுதி திட்டத்தின் நோக்கமானது, பயிரிடுபவரின் சொந்த உபயோகம், கூலி வகை மற்றும் விதை ஒதுக்கீட்டிற்கு பின் விற்பனைக்கு கிடைக்கக் கூடிய நெல் குறித்து அளவிடுவதாகும்.

3.2.4. மத்திய நிதி உதவி திட்டங்கள்: பின்வரும் மத்திய நிதி உதவி திட்டங்கள் நடைமுறைப்படுத்தப்பட்டு வருகிறது:

- பயிர் பரப்பு உரிய காலத்தில் மதிப்பீடும் திட்டத்தின் கீழ் ஒவ்வொரு ஆண்டும் 20 விழுக்காடு கிராமங்களில் முன்னுரிமை அடிப்படையில் நில உபயோகப் புள்ளி விவரங்கள் கணக்கெடுக்கப்படுகிறது. காரிப், ராபி, கோடை ஆகிய மூன்று பருவத்திலும் உயர் ரகம், உள்நூர் ரகம் பயிர் வாரியாக நீர்பாய்ச்சப்பட்ட மற்றும் நீர்பாய்ச்சப்படாத பரப்பு மதிப்பீடுகள் செய்யப்படுகின்றன. 2016-17 ஆம் ஆண்டு, 3466 கிராமங்கள் தேர்வு செய்யப்பட்டு பருவ வாரியாக பயிர் பரப்பு

மதிப்பீடுகள் கணிக்கப்பட்டு விவரங்கள் மத்திய அரசுக்கு அனுப்பி வைக்கப்பட்டுள்ளது.

- மாநிலத்தில் பயிர் மேம்பாட்டுத் திட்டத்தின் கீழ் தேர்ந்தெடுக்கப்பட்ட மாதிரி கிராமங்களில் கிராம நிர்வாக அலுவலர்களால் பயிர் பரப்பு கணிக்கப்பட்ட பின்னர் மத்திய, மாநில அரசு அலுவலர்களால் பயிர் பரப்பாய்வு செய்தலும், அடங்கலில் கிராமத்திற்கான பயிர் பரப்பின் கூட்டுத்தொகை சரியான முறையில் கணிக்கப்படுகிறதா என்பதை மேற்பார்வை இடுவதுடன், முக்கிய உணவுப் பயிர்களுக்கு விளைச்சல் மதிப்பீடுகளைக் கணிக்கவும், அறுவடை நிலையில் பயிர் அறுவடை பரிசோதனைகளை மேற்கொள்ளுதலும் இத்திட்டத்தின் முக்கிய நோக்கமாகும்.
- வேளாண்மைக் கணக்கெடுப்பு இத்துறையால் ஐந்தாண்டுகளுக்கு ஒருமுறை 1970-71 முதல் நடத்தப்படுகிறது. 2010-11 ஆம் ஆண்டில் ஒன்பதாவது கணக்கெடுப்பு நடைபெற்றது. 9-வது வேளாண்மைக் கணக்கெடுப்பின் முதல், இரண்டு மற்றும் மூன்றாம்

அறிக்கைகள் வெளியிடப்பட்டுள்ளன. பத்தாவது வேளாண்மைக் கணக்கெடுப்பு 2015-16ஆம் ஆண்டை அடிப்படை ஆண்டாகக் கொண்டு நடைபெற்று வருகிறது. இக்கணக்கெடுப்பு வருவாய்த் துறையால் பராமரிக்கப்படும் பதிவேடுகளின் அடிப்படையில் பல்வேறு நிலக் கைப்பற்று விவரங்கள் சேகரிக்கப்படுகிறது. மூன்று கட்டங்களில் இக்கணக்கெடுப்பு நடத்தப்படுகிறது. இக் கணக்கெடுப்பு கைப்பற்றுதாரர்களை முக்கிய அலகாகக் கொண்டு நடத்தப்படும் கணக்கெடுப்பாகும். நிலப் பதிவேடுகளிலிருந்து நில சாகுபடியாளர்களின் நில கைப்பற்று, நிலகுத்தகை, நிலப் பயன்பாடு, நீர்ப்பாசன ஆதாரம், பயிர் சாகுபடி முறை, விவசாயிகளின் சமூக நிலை, கால்நடைகள், வேளாண் உபகரணங்கள், கருவிகளின் பயன்பாடு, பூச்சிக்கொல்லி, உரப் பயன்பாடு போன்ற பல புள்ளி விவரங்கள் இக்கணக்கெடுப்பின் மூலம் சேகரிக்கப் படுகின்றன.

3.2.5. மாநில வருவாய் புள்ளி விவரங்கள்

மாநிலத்தின் பொருளாதார வளர்ச்சிக்கான காரணிகளை அளவிடுவதற்கு மாநில வருவாய் கணக்கீடு மிகவும் இன்றியமையாததாகும். மாநில உள்நாட்டு உற்பத்தி மற்றும் பொருளாதார பெருமொத்த காரணிகள் மாநிலத்தின் வளர்ச்சியின் நிலையை கணிக்க அவசியமான ஒன்றாக விளங்குகின்றன. மேலும் அரசுக்கு பொருளாதாரத்தின் பல்வேறு பிரிவுகளில் ஏற்படும் மாற்றங்களை கணிக்கவும் அரசு நிதி நிலை தேவைகளை கணிக்கவும் இவை பயன்படுகின்றன.

1. மாநில வருவாய்

மாநில வருவாய் மதிப்பீடு, பொருளாதார வளர்ச்சியைக் கணிக்க உதவும் வகையில் 17 உட்பிரிவுகளின் கீழ் மொத்த, நிகர மாநில உள்நாட்டு உற்பத்தி மற்றும் தனிநபர் வருவாய் ஆகியவை மாநில அளவிலும், மாவட்ட வருவாய் மதிப்பீடுகளும் ஒவ்வொரு வருடமும் கணிக்கப்படுகின்றன. மாநில வருவாய் மதிப்பீடுகள் 2011-12ஆம் ஆண்டை அடிப்படையாகக் கொண்டு தமிழ் நாட்டிற்கு 2011-12, 2012-13, 2013-14 (திருத்திய மதிப்பீடும்), 2014-15 (குறித மதிப்பீடும்), 2015-16 (முன் மதிப்பீடும்) மற்றும்

2016-17 (முன் மதிப்பீடு தற்காலிகம்) ஆகியவை நடப்பு மற்றும் நிலையான (2011-12) விலையில் கணிக்கப்பட்டு வெளியிடப்பட்டுள்ளன.

மாநில உள்நாட்டு உற்பத்தி மதிப்பீடு - தமிழ்நாடு

(அடிப்படை ஆண்டு 2011-12)

(ரூபாய் கோடியில்)


வ. எண்.	ஆண்டு	மொத்த மாநில உள்நாட்டு உற்பத்தி				நிகர மாநில உள்நாட்டு மதிப்பீடு			
		நடப்பு விலையில்	வளர்ச்சி விகிதம்	நிலையான (2011-12) விலையில்	வளர்ச்சி விகிதம்	நடப்பு விலையில்	வளர்ச்சி விகிதம்	நிலையான (2011-12) விலையில்	வளர்ச்சி விகிதம்
1.	2011-12	751485	-	751485	-	674478	-	674478	-
2.	2012-13	855481	13.84	787907	4.85	768951	14.01	705426	4.59
3.	2013-14 (தி.ம.)	971090	13.51	842182	6.89	861429	12.03	740623	4.99
4.	2014-15 (து.ம.)	1092564	12.51	900628	6.94	970953	12.71	790760	6.77
5.	2015-16 (மு.ம.)	1212668	10.99	979816	8.79	1080461	11.28	863423	9.19
6.	2016-17 (மு.ம.த.)	1338766	10.40	1057592	7.94	1193578	10.47	933662	8.13

தி.ம. - திருத்திய மதிப்பீடு ; து.ம. - துரித மதிப்பீடு ; மு.ம.- முன் மதிப்பீடு ; மு.ம.த. - முன் மதிப்பீடு தற்காலிகம்.

(ரூபாயில்)

வ. எண்.	ஆண்டு	நடப்பு விலையில்	நிலையான (2011-12) விலையில்
1	2011-12	92984	92984
2	2012-13	105032	96355
3	2013-14 (தி.ம)	116583	100233
4	2014-15 (சூ.ம)	130197	106034
5	2015-16 (மு.ம)	143547	114712
6	2016-17 (மு.ம.த.)	157116	122902

தி.ம. - திருத்திய மதிப்பீடு; சூ.ம. - தூரித மதிப்பீடு; மு.ம.- முன் மதிப்பீடு; மு.ம.த. - முன் மதிப்பீடு தற்காலிகம்.



மாவட்ட வருவாய் மதிப்பீடுகள் (அடிப்படை ஆண்டு: 2004-05) 2004-05ஆம் ஆண்டு முதல் 2011-12ஆம் ஆண்டு வரையில் நடப்பு மற்றும் நிலையான விலையில் கணிக்கப்பட்டு வெளியிடப்பட்டுள்ளன.

2. மாநிலக் கணக்கு

தமிழ்நாடு மாநில நிதிநிலை அறிக்கை 2014-15 (Actual), 2015-16 (R.E), 2016-17 (B.E) ஆண்டுகளுக்கு பகுப்பாய்வு செய்யப்பட்டுள்ளது. தமிழ்நாட்டிலுள்ள உள்ளாட்சி அமைப்புகளின் வரவு-செலவு கணக்கு விவரங்கள் 2014-15ஆம் ஆண்டுக்கு மாநில வருவாய் மதிப்பீடு கணிக்க பயன்படுத்தப்படுகிறது. மொத்த உள்நாட்டு உற்பத்தி மற்றும் மூலதன ஆக்கம் ஆகியவை கணிக்க மண்டல மற்றும் உள்நாட்டு ஆட்சியகங்கள் முக்கிய பங்கு வகிக்கின்றன.

3. மூலதன ஆக்கம்

மாநிலத்தின் ஒவ்வொரு பொதுத் துறை மற்றும் தனியார் துறையின் மொத்த நிலையான மூலதனம் கணிக்கப்படுவது இத்திட்டத்தின் நோக்கமாகும்.

தமிழ்நாட்டிற்கான மொத்த நிலையான மூலதன ஆக்க மதிப்பீடுகள் 2011-12-யை புதிய அடிப்படை ஆண்டாகக் கொண்டு, 2011-12 முதல் 2015-16 முடிய உள்ள வருடங்களுக்கு மொத்த நிலையான மூலதன ஆக்க மதிப்பீடுகள் கணிக்கப்பட்டு வருகின்றன. மூலதன கணிப்பு வருங்கால வளர்ச்சி சார்ந்த மாநில பொருளாதாரத்தை பற்றி அறிந்து கொள்ளவும் பொதுத் துறை மற்றும் தனியார் துறையின் பங்கினை தெரிந்து கொள்ளவும் உதவுகிறது.

3.2.6. விலைவாசி மற்றும் விலைவாசி குறியீட்டெண்

1. அங்காடி புலனாய்வு மற்றும் விலைப் புள்ளி விவரம்

மாநிலத்தில் உள்ள 96 அங்காடி புலனாய்வு மையங்கள் மூலம் முக்கிய வேளாண்மை மற்றும் வேளாண்மை சார்பற்ற பொருட்களின் விலைகள், முதன்மை வேளாண்மை பொருட்களின் வரத்து, இருப்பு மற்றும் அனுப்புமை போன்ற விவரங்கள் சேகரிக்கப்பட்டு அதன் அடிப்படையில் வாரந்தோறும் / மாதந்தோறும் அறிக்கைகள் தயாரிக்கப்பட்டு வெளியிடப்பட்டு வருகின்றன. மொத்த விலைகள் மற்றும் நுகர்வோர் விலை குறியீட்டெண்

கணக்கிடுவதற்கு விலை விவர குறிப்பு ஒரு முக்கிய உள்ளீடாகும்.

2. மொத்த விலை குறியீட்டெண்

வேளாண்மை மற்றும் இதர பொருட்களுக்கான மொத்த விலை விவரங்கள் சேகரித்து ஒவ்வொரு மாதமும் தமிழ்நாட்டிற்கான மொத்த விலை குறியீட்டெண் கணிக்கப்பட்டு வெளியிடப்படுகிறது.

3. தொழிலாளர் நுகர்வோர் விலைக் குறியீட்டெண்

தொழிலாளர் நுகர்வோர் விலைக் குறியீட்டெண் திட்டம் மத்திய மற்றும் மாநில தொடருக்கு தனித்தனியாக கணக்கிடப்படுகிறது. மத்திய அரசினை பொறுத்த வரையில் தொழிலாளர் நுகர்வோர் விலைக் குறியீட்டெண் கணிக்க தமிழகத்திலிருந்து ஆறு மையங்களில் (சென்னை, கோயம்புத்தூர், மதுரை, சேலம், திருச்சி மற்றும் குன்னூர்) விலைவாசிப் புள்ளிகள் சேகரிக்கப்பட்டு சிம்லாவில் உள்ள மத்திய தொழிலாளர் அமைப்புகத்திற்கு அளிக்கப்பட்டு மத்திய அரசின் மூலம் குறியீட்டெண்கள் வெளியிடப்படுகிறது. மாநில

அரசினை பொறுத்தவரை கடலூர், நாகர்கோவில், தூத்துக்குடி மற்றும் வேலூர் ஆகிய மையங்களுக்கு பொருள் இயல் மற்றும் புள்ளி இயல் துறை மூலமாகவே மாதந்தோறும் தொழிலாளர் நுகர்வோர் விலை குறியீட்டெண்கள் கணிக்கப்பட்டு வெளியிடப்படுகின்றன.

3.2.7. சமூகப் புள்ளி இயல்

சமுதாயத்தில் ஏற்படும் மாற்றங்களை அறியவும் அதனை புரிந்து கொள்ளவும் சமூகப் புள்ளி இயல் விவர பகுப்பாய்வுகள் அடிப்படை கருவியாக விளங்குகின்றது. தனி மனித நிலை குறித்தும் சமூகத்தின் சூழ்நிலை குறித்தும் தனி மனிதனின் பொருளாதார நடத்தையின் மூலமும் சமூக சூழ்நிலையில் இருந்தும் அறிய முடிகிறது. சமூகப் புள்ளி இயல் ஆய்வு குறிப்பாக குழந்தைகள், முதியவர்கள், மாற்றுத் திறனாளிகள் உட்பட அனைத்து பிரிவுகளின் விவரங்களும் சிறப்பாக ஆய்வு செய்யப்படுகிறது. மேலும், வீட்டு வசதி, சுகாதாரம், கல்வி, வேலைவாய்ப்பு போன்ற விவரங்களும் இந்த ஆய்வின் மூலம் கணக்கிடப்படுகிறது.

இத்திட்டத்தின் கீழ் பின்வரும் திட்டங்களான தேசிய மாதிரி ஆய்வு, ஆண்டுத் தொழில் ஆய்வு, தொழில் உற்பத்தி குறியீடு, வீட்டுவசதி மற்றும் கட்டட புள்ளி விவரங்கள், கைத்தறி மற்றும் தமிழ்நாடு புள்ளி இயல் கையேடு ஆகிய திட்டங்கள் செயல்படுத்தப்படுகிறது.

1. தேசிய மாதிரி ஆய்வு

தேசிய மாதிரி ஆய்வு, மாநில அளவில் மத்திய அரசின் தேசிய மாதிரி ஆய்வு நிறுவனத்தின் தொழில் நுட்ப வழிகாட்டுதலின்படி செயல்படுத்தப்படுகிறது. குடும்பத்தின் நுகர்வுச் செலவு, அமைப்புசாரா தொழில் நிறுவனங்கள், வேலைவாய்ப்பு மற்றும் வேலை வாய்ப்பின்மை, நிலம் மற்றும் கால்நடை கையிருப்பு, வீட்டு வசதி மற்றும் நகர்ப்புற குடிசை சார்ந்த விவரங்கள் போன்ற பல்வேறு தலைப்புகளில் ஒவ்வொரு ஆண்டும் தொடர்ந்து நடத்தப்படும் ஓர் ஒருங்கிணைந்த ஆய்வாகும். மாதிரி ஆய்வுகளின் வாயிலாக கிடைக்கப் பெறும் விவரங்களைக் கொண்டு பல்வேறு பொருள் குறித்து கணிப்புகள் மேற்கொள்ளப்படுகின்றன.

தேசிய மாதிரி ஆய்வு 73-வது சுற்றில் (ஜூலை 2015ல் தொடங்கி ஜூன் 2016 வரை) பதிவு பெறாத, வேளாண் சாராத நிறுவனங்கள் குறித்த ஆய்வு நடைபெற்றதுடன் தற்போது 74-வது சுற்றின் வாயிலாக சேவை நிறுவனங்கள் குறித்த ஆய்வு நடைபெற்று வருகின்றது.

2. வீட்டு வசதிப் புள்ளி இயல்

இத்திட்டத்தில் புதிதாக கட்டப்பட்ட வீடுகள், தற்போது உள்ள வீடுகளில் மாற்றங்கள் செய்வது போன்ற விவரங்கள் மாநகராட்சிகள், நகராட்சிகள் மற்றும் பேரூராட்சிகளிடமிருந்து பொது மற்றும் தனியார் துறைகளின் வாயிலாக ஒவ்வொரு ஆண்டும் புள்ளி விவரங்கள் சேகரிக்கப்படுகிறது. இவ்விவரங்கள் கட்டட கட்டமைப்புக்கான கொள்கை முடிவுகள் மேற்கொள்ள அரசுக்கு பயன்படுகிறது.

3. வீடு கட்டத் தொடங்கும் குறியீடு

மத்திய அரசின் வீட்டு வசதி மற்றும் நகர்ப்புற வறுமை ஒழிப்பு திட்ட அமைச்சகத்தின் கீழ் உள்ள தேசிய கட்டிட அமைப்பு மூலம் வீடு கட்டத்

தொடங்கும் குறியீடு தமிழகத்தின் தேர்வு செய்யப்பட்ட நகரங்களிலிருந்து புள்ளி விவரங்கள் பெறப்படுகின்றன. இக்குறியீடு பல்வேறுபட்ட துறைகளின் வளர்ச்சியைக் கண்டறிய முக்கிய காரணியாக உள்ளது. மேலும் வீடு கட்டத் தொடங்கும் குறியீட்டு கணக்கீட்டின் நோக்கமானது வீட்டு வசதி திட்டத்தில் நிகழும் மாற்றங்களையும் மற்றும் அதைச் சார்ந்த துறைகளின் வளர்ச்சியைக் கண்டறியவும் பயன்படுகிறது.

4. கட்டுமான செலவு குறித்த குறியீட்டெண்

இக்குறியீட்டெண் கட்டுமான பொருட்கள், தொழிலாளர் மற்றும் இதரச் செலவுகள் ஆகும். இக்குறியீட்டெண் கட்டுமான செலவு நிலையினை எடுத்துக்காட்டுகிறது. இவ்விவரங்கள் தேர்வு செய்யப்பட்ட நகரங்களிலிருந்து பெறப்பட்டு கணிக்கப்படுகிறது. இந்த ஆய்வின் முக்கிய நோக்கமானது, தமிழகத்தில் அடையாளம் காணப்பட்ட 16 மாவட்டங்களில் தொழிலாளர் கூலி உட்பட கட்டுமான செலவினத்தில் நிலவும் வேறுபாடுகளை கண்டறிவதாகும்.

3.2.8. தொழிற் புள்ளி விவரங்கள்

1. ஆண்டுத் தொழில் ஆய்வு

மாநில வருவாய் மதிப்பீட்டிற்கென தொழிற்சாலை சட்டம் 1948, பிரிவு 2m(i) மற்றும் 2m(ii)ன் கீழ் மாநிலத்தில் பதிவு செய்யப்பட்ட தொழிற்சாலைகள் மத்திய அரசின் வழிகாட்டுதலுடன் நடைபெறுகிறது. களப்பணியாளர்கள் மாதிரி தொழிற்சாலைகளுக்குச் சென்று விவரங்களை சேகரிக்கின்றனர். இந்த ஆய்வில், முதலீடு, கடன், உற்பத்தி, மொத்த வருவாய் மற்றும் நிகர வருவாய், தொழிலாளர்கள், சம்பளம், இடுபொருள் ஆகியவை குறித்து ஆண்டறிக்கை தயாரிக்கப்பட்டு வருகிறது.

2. தொழிற் உற்பத்திக் குறியீட்டெண்

கனிமம், உற்பத்தி மற்றும் மின்சாரம் ஆகிய மூன்று பெரும் தொழில் பிரிவுகளிலிருந்து ஒவ்வொரு மாதமும் உற்பத்தி விவரம் பெறப்பட்டு அதனடிப்படையில் தொழிற் உற்பத்திக் குறியீட்டெண் கணிக்கப்படுகிறது. கனிமம் தொகுப்பில் பதினான்கு வகையான விவரங்களும், உற்பத்தி தொகுப்பில் 383

தொழிற்சாலைகளிலிருந்து விவரங்களும் மற்றும் மின்சாரத் தொகுப்பில் ஒரு வகைக்கும், மாதாந்திர உற்பத்தி விவரங்கள் சேகரிக்கப்படுகின்றன. இவ்விவரத்திலிருந்து குறுகிய கால தொழிற் உற்பத்தி வளர்ச்சியினை கணிக்க மாதாந்திர அறிக்கை தயாரித்து வெளியிடப்படுகிறது. அடிப்படை ஆண்டு 2004-05-லிருந்து 2011-12-ற்கு மாற்றம் செய்யப்பட்டு அதற்கான அறிக்கை தயாரிக்கப்பட்டு ஒப்புதல் பெறப்பட்டுள்ளது. இவ்வறிக்கை மத்திய புள்ளி இயல் அலுவலகத்தின் ஒப்புதலுக்காக அனுப்பி வைக்கப்பட்டுள்ளது.

3. கைத்தறிப் புள்ளி விவரம்

கைத்தறித் திட்டத்திலிருந்து கைத்தறி துணியின் உற்பத்தி, விற்பனை மற்றும் இருப்பு ஆகிய விவரங்கள் காலாண்டுதோறும் சேகரிக்கப்படுகிறது. இவ் விவரங்கள் 168 குவி மையங்களிலிருந்து (சென்னை, கிருஷ்ணகிரி, நீலகிரி மற்றும் பெரம்பலூர் மாவட்டங்கள் நீங்கலாக) சேகரிக்கப்பட்டு நெசவாளர்களின் சமுதாய பொருளாதார நிலை குறித்த ஆய்வு ஒவ்வொரு ஆண்டும் மேற்கொள்ளப்படுகின்றது.

3.2.9. பொருளாதாரக் கணக்கெடுப்பு

பொருளாதாரக் கணக்கெடுப்பு இத்துறையால் ஐந்தாண்டுகளுக்கு ஒருமுறை நடத்தப்படுகிறது. அமைப்புசாரா நிறுவனங்களின் எண்ணிக்கை அதில் பணியாற்றும் தொழிலாளர்களின் எண்ணிக்கை ஆகியவை பற்றிய விரிவான புள்ளி விவரக் கட்டமைப்பை உருவாக்குவதே பொருளாதாரக் கணக்கெடுப்பின் நோக்கமாகும். இவ்விரவங்களை அடிப்படையாகக் கொண்டு தேசிய வருவாய் மதிப்பீடுகளில் அமைப்புசாரா துறையின் பங்களிப்பை கணிப்பதற்குத் தேவையான தொடர் ஆய்வுகள் மேற்கொள்ளப்படுகின்றன. வளர்ச்சித் திட்டங்களை திட்டமிடுவதற்கும் செயல்படுத்துவதற்கும் தேவையான நிறுவன புள்ளி விவரங்கள் குறிப்பாக அமைப்புசாரா துறை, அவற்றில் வேலைவாய்ப்பு நிலை பற்றிய விவரங்கள் இக்கணக்கெடுப்பின் மூலம் கிடைக்கப் பெறுகின்றன.

3.2.10. வெளியீடுகள்

இத்துறையிலிருந்து முக்கியமாக தமிழ்நாடு புள்ளி இயல் கையேடு, ஆண்டு புள்ளி இயல் தொகுப்பு, பருவமும் பயிரும் பற்றிய அறிக்கை, மாவட்ட புள்ளி இயல் கையேடு, வட்டாரப்

புள்ளி இயல் கையேடு ஆகிய வெளியீடுகள் வெளியிடப் படுகின்றன.

3.2.11. இந்திய புள்ளி இயல் அமைப்பினை வலுப்படுத்தும் திட்டம் என்பது புள்ளிஇயல் வலுப்படுத்தும் ஆதரவுத் திட்டம் என பெயர் மாற்றம் செய்யப்பட்டுள்ளது

இத்திட்டமானது மத்திய அரசினால் செயல்படுத்தப்படும் திட்டமாகும். மத்திய மற்றும் மாநில புள்ளி விவர அமைப்பு ஒருங்கிணைப்பிற்கும் மாநில பொருள்இயல் மற்றும் புள்ளிஇயல் துறையின் கட்டமைப்பு வசதிகளை மேம்படுத்தவும், தமிழக அரசு மத்திய அரசுடன் ஒரு புரிந்துணர்வு ஒப்பந்தத்தை ரூ.40.76 கோடி மதிப்பீட்டிற்கு 28.09.2011-ல் ஏற்படுத்தியது. தற்போது, மத்திய அரசு வழங்கியுள்ள அறிவுரைகளின்படி, திருத்திய புரிந்துணர்வு ஒப்பந்தத்தில் ரூ.40.76 கோடியிலிருந்து ரூ.24.15 கோடியாக (ரூ.19.31 கோடி மத்திய அரசின் பங்கு மற்றும் ரூ.4.84 கோடி மாநில அரசின் பங்கு) குறைக்கப்பட்டு இந்திய புள்ளி இயல் அமைப்பினை வலுப்படுத்தும் திட்டம் என்பது “புள்ளிஇயல் வலுப்படுத்தும் ஆதரவுத் திட்டம்” என பெயர் மாற்றம் செய்யப்பட்டுள்ளது. இத்திட்டத்தின் அனைத்து இனங்களையும் செயல்படுத்துவதை உறுதி செய்யும் வகையிலும் மற்றும் மத்திய நிதியுதவியில் ஏற்படும்

குறைவினை சரிசெய்யும் பொருட்டும் மாநில அரசு கட்டாயம் அளிக்க வேண்டிய தொகையான ரூ.4.84 கோடிக்கு அதிகமாக ரூ.14.52 கோடியினை வழங்கியுள்ளது.

புள்ளி இயல் வலுப்படுத்தும் ஆதரவு திட்டத்தின் கீழ் திருத்திய புரிந்துணர்வு ஒப்பந்தம் அரசினால் ஒப்புதல் அளிக்கப்பட்டது. இந்த ஒப்பந்தத்தின்படி, முதல் தவணையாக ரூ.3.89 கோடி மத்திய அரசால் மார்ச் 2017-இல் விடுவிக்கப்பட்டது. இத்தொகையின் மூலம் திருத்திய ஒப்பந்தத்தில் குறிப்பிடப்பட்டுள்ள நடவடிக்கைகள் செயல்படுத்தப்படும்.

3.2.12. மனித வள மேம்பாடு

இத்துறை பணிகளை திறம்பட செயல்படுத்துவதற்கு அலுவலர்கள் மற்றும் பணியாளர்களின் செயல்பாடு இன்றியமையாததாகும். ஆகவே, திறனுள்ள அலுவலர்களை துறையில் நியமிக்கும் வகையில், அரசாணை (நிலை) எண்.64 திட்டம், வளர்ச்சி மற்றும் சிறப்பு முயற்சிகள் (பு.இ.3) துறை, நாள் : 10.07.2014-ன்படி சமீபத்தில் 268 புள்ளி இயல் உதவி ஆய்வாளர்கள் தமிழ்நாடு அரசுப் பணியாளர் தேர்வாணையம் மூலமாக நேரடி நியமனம் செய்யப்பட்டுள்ளனர்.

3.2.13. தமிழ்நாடு மாநில புள்ளி இயல் பயிற்சி நிறுவனம்

இத்துறையின் பணியாளர்களின் திறனை மேம்படுத்துவதற்காக பயிற்சி அளிக்க வேண்டி தமிழ்நாடு மாநில புள்ளி இயல் பயிற்சி நிறுவனம் நிறுவப்பட்டு தற்பொழுது இயக்குநர் மற்றும் இதர பணியாளர்களைக் கொண்டு 01.05.2012 முதல் பொருள் இயல் மற்றும் புள்ளி இயல் துறை தலைமையிட வளாகத்தில் இப்பயிற்சி நிறுவனம் இயங்கி வருகின்றது. இந்நிறுவனத்திற்கு, 2016-17ஆம் நிதி ஆண்டிற்கான வரவு-செலவு திருத்திய மதிப்பீடு ரூ.113.07 இலட்சம் ஆகும் (தமிழ்நாடு புத்தாக்க முயற்சிகள் நிதி ரூ.55.06 இலட்சமும் உள்ளடக்கம்). இம்மதிப்பீட்டுத் தொகையில், பதினாறு விதமான பயிற்சிகள் பதினெட்டு தொகுதிகளாக நடத்தப்பட்டு 550 பணியாளர்கள் பயிற்சி பெற்றுள்ளனர். நடப்பு நிதியாண்டில் பிப்ரவரி 2017வரை ரூ.81.24 இலட்சம் செலவிடப்பட்டுள்ளது.

தமிழ்நாடு மாநில புள்ளிஇயல் பயிற்சி நிறுவனம், இத்துறை பணியாளர்களுக்கு உரிய கால இடைவெளியில் பின்வரும் பயிற்சிகளை பல்வேறு துறை வல்லுநர்களின் உதவியுடன் செயல்படுத்தி வருகின்றது.

- பொருளாதாரம் மற்றும் புள்ளி இயல் தொடர்பான அடிப்படைக் கொள்கைகள், அலுவலக புள்ளிஇயல் அமைப்பு, அது தொடர்பான முறைகள், காரணங்கள் பகுத்தாய்தல் தொடர்பு திறமைகள், அறிக்கை தயாரிக்கும் திறமைகள் போன்றவை இவ்வறிமுகப் பயிற்சிகள் மூலம் நிர்வகிக்கப்படுகிறது.
- தேவை அடிப்படையிலான குறுகிய கால பயிற்சிகள் முறையே தேசிய மாதிரி ஆய்வு, மாநில வருவாய் கணக்கீட்டு முறைகள், புள்ளி இயல் தொகுப்புகளின் பயன்பாடுகள், மென்பொருள் உருவாக்குதல், தகவல் விவரங்களை பாதுகாத்தல் மற்றும் கணினி மேலாண்மை ஆகியவை அவ்வப்போது நடத்தப்படுகின்றன.

3.3. மதிப்பீடு மற்றும் செயல்முறை ஆராய்ச்சித் துறை

தமிழ்நாட்டில் செயல்படுத்தப்படும் வளர்ச்சிப் பணிகள் மற்றும் திட்டங்களுக்கு மத்திய மற்றும் மாநில அரசுகள் நிதியளித்து நிறைவேற்றி வருகின்றன. அந்தத் திட்டங்களின் தாக்கம் மற்றும் பயன்களை நுட்பத்துடன் மதிப்பீடு செய்ய வேண்டியது மிகவும் இன்றியமையாததாகும். எனவே,

இத்திட்டங்களைச் சிறப்பாகச் செயல்படுத்துவதற்கும் கொள்கைகள் வகுப்பதற்கும் அரசுக்கு மதிப்பீட்டாய்வுகளை மேற்கொண்டு உதவும் பொறுப்பினை மதிப்பீடு மற்றும் செயல்முறை ஆராய்ச்சித் துறைக்கு வழங்கப்பட்டுள்ளது.

3.3.1. இத்துறையின் முக்கியப் பணிகளாவன:

- (i) மத்திய, மாநில அரசுத் திட்டங்கள் மற்றும் வெளிநாட்டு உதவி பெறும் திட்டங்களை மதிப்பீடு செய்தல்;
- (ii) குறிப்பிட்ட பிரிவுகளில் திட்டங்களைச் சிறப்பு மதிப்பீடு செய்தல் மற்றும் சமூகப் பொருளாதார ஆய்வுகளை மேற்கொள்ளுதல்; மற்றும்
- (iii) வருடாந்திர வெளியீடான 'தமிழ்நாடு-ஓர் பொருளாதார ஆய்வறிக்கை' ஆவணத்தை தயாரித்து வெளியிடுதல்.

3.3.2. கீழ்க்கண்ட நோக்கங்களைக் கண்டறிவதற்காக மதிப்பீட்டாய்வுகள் மேற்கொள்ளப் படுகின்றன.

- i. திட்ட வடிவமைப்பு
- ii. திட்ட செயல்முறை மற்றும் செயல் விளைவுகளை மதிப்பிடல்
- iii. செயல் இலக்கு மற்றும் நிதி இலக்கில் காணப்படும் முன்னேற்றம்
- iv. திட்ட நோக்கம் நிறைவேற்றல்
- v. திட்டப்பயன்கள் குறிப்பிட்ட பயனாளிகளைச் சென்றடைகின்றனவா என்பதற்கான உறுதி மற்றும் திட்டத்தின் செலவு பயன் பகுப்பாய்வு செய்வது.

3.3.3. மதிப்பீட்டு ஆய்வுகள்

இத்துறை தொடங்கப்பட்டதில் இருந்து பல்வேறு துறைகளை சார்ந்த 745 மதிப்பீட்டாய்வுகள் மேற்கொள்ளப்பட்டு முடிக்கப்பட்டுள்ளன. இந்த மதிப்பீட்டாய்வுகள் சமூகநலம், சுகாதாரம், நீர்ப்பாசனம், வேளாண்மை, வனம், கல்வி, வீட்டுவசதி, ஆதி திராவிடர் மற்றும் பழங்குடியினர் நலம்,

தோட்டக்கலை, போக்குவரத்து, ஊரக வளர்ச்சி, உள்பட பல்வேறு துறைகளின் திட்டங்களை சார்ந்ததாகும். ஆய்வின் மூலம் கண்டறியப்பட்ட முடிவுகளும், ஆலோசனைகளும் திட்டத்தைச் செயல்படுத்துபவர்கள் திட்டத்தை முறைப்படுத்தி பயனுள்ள வகையில் செயல்படுத்த உதவுகின்றன.

3.3.4. 2015–16 மற்றும் 2016–17 ஆம் ஆண்டுக்கான தமிழ்நாடு புத்தாக்க முயற்சிகள் (TANII):

இத்திட்டத்தின் கீழ் அரசு ஆணை எண்.7, திட்டம், வளர்ச்சி மற்றும் சிறப்பு முயற்சிகள் (புஇ(ம)ம) துறை, நாள் 19.01.2016-ல் மின்னணு முறையில் விவரங்கள் சேகரிப்பதற்கும் இத்துறையின் ஊழியர்களுக்கு புதிய தொழில்நுட்ப பயிற்சி அளிப்பதற்கும் அரசின் மூலம் ரூ.7.88 இலட்சம் நிதி ஒதுக்கப்பட்டுள்ளது. தமிழ்நாடு புத்தாக்க முயற்சிகள் (TANII) திட்டத்தின் கீழ் 2016–17 ஆம் ஆண்டிற்கு மின் வழி மதிப்பீடு அமைப்புக்கான ரூபாய் 41.00 இலட்சம் வலைதளம், சமூக அறிவியலுக்கான புள்ளியியல் தொகுப்பு (SPSS) மென்பொருள், ஆலோசனை மற்றும் பராமரிப்பு மற்றும் பயிற்சி போன்றவற்றிற்கு வழங்கப்பட்டுள்ளது.

3.3.5. புதிய முயற்சிகள்:

1. அரசாணை நிலை எண்.78, திட்டம் வளர்ச்சி மற்றும் சிறப்பு முயற்சிகள் துறை (புஇ2(ம)ம) நாள் : 16.09.2015ன்படி :
 - i மதிப்பீடு மற்றும் செயல்முறை ஆராய்ச்சித் துறையில் மேற்கொள்ள வேண்டிய ஆய்வுகளின் பட்டியலை இறுதி செய்வது மற்றும் இத்துறையின் செயல்பாடுகளை ஆய்வு செய்வது குறித்தும் மாநில மதிப்பீட்டுக் குழு (SEC) மாற்றி அமைக்கப்பட்டது.
 - ii மாநில திட்டக் குழுவில் மாநில மதிப்பீட்டு ஆலோசனைக் குழு (SEAB) புதியதாக உருவாக்கப்பட்டு இத்துறையில் மேற்கொள்ளப்படும் மதிப்பீட்டு அறிக்கைகளின் நிலை மற்றும் கண்டறியப்படும் ஆய்வின் முடிவுகளை ஆய்வு செய்து வருகிறது.
2. இத்துறையும் அப்துல் லதீப் ஜமீல் – வறுமை குறித்த செயல் ஆராய்ச்சி ஆய்வக அமைப்பு (J-PAL-SA) நிறுவனமும் இணைந்து மதிப்பீடு செய்வதற்கான

வழிகாட்டி பதிவேடு உருவாக்கி அரசின் ஒப்புதலுக்கு சமர்ப்பிக்கப்பட்டுள்ளது.

3. இத்துறையும் (J-PAL-SA) நிறுவனமும் இணைந்து நடப்பில் உள்ள துறையின் கையேடு மற்றும் மதிப்பீட்டு முறைகள் மேம்படுத்தி வருகிறது.
4. ஆய்வுக்கான புள்ளிவிவர சேகரிப்பை மேம்படுத்த (J-PAL-SA) நிறுவனத்தின் மூலம் இத்துறையின் பணியாளர்களுக்கு திறன் மேம்பாட்டு பயிற்சி வழங்கப்படுவதும் மற்றும் தொழில் நுட்ப வழிகாட்டுதலும் தொடர்ந்து நடைபெற்று வருகிறது.
5. ஒருங்கிணைந்த குழந்தைகள் மேம்பாட்டு திட்டத்தின்கீழ் (J-PAL-SA) நிறுவனத்தின் வழிகாட்டுதலின்படி, மதிப்பீடு மற்றும் செயல்முறை ஆராய்ச்சித்துறையானது தமிழ்நாட்டில் உள்ள குழந்தைகளின் (0-6 வயது) ஊட்டச்சத்து நிலை குறித்து மிக பெரிய அளவிலான கணக்கெடுப்பு மற்றும் அங்கன்வாடி மையங்களின் செயல்பாடு குறித்து ஆய்வினை செயல்படுத்தி வெற்றிகரமாக முடிக்கப்பட்டது.

6. வெளி நிறுவனங்கள் மூலம் ஆய்வுகள் மேற்கொள்வதற்கு அரசின் மூலம் தெரிவு செய்யப்பட்ட மதிப்பீட்டு ஆய்வு நிறுவனங்களின் மூலம் செயல்படுத்த திட்டமிடப்பட்டுள்ளது.
7. ஒருங்கிணைந்த குழந்தைகள் மேம்பாட்டு திட்ட ஆய்விற்கு தெற்கு ஆசியாவிலுள்ள அப்துல் லத்தீப் ஜமீல் வறுமை குறித்த செயல் ஆராய்ச்சி ஆய்வக அமைப்பு உருவாக்கி வகுத்துத்தந்த திட்ட வரைவுரை வேண்டுகல் (RFP) படிவங்களை பயன்படுத்தி மூன்று மதிப்பீட்டாய்வுகள் துவங்கப்பட உள்ளது.
- i தொடர் மற்றும் விரிவான மதிப்பீட்டு ஆய்வினை (CCE) பத்தாம் வகுப்பிற்கு கொண்டு செல்வதற்கான ஆய்வு மேற்கொள்வது.
- ii மகாத்மா காந்தி தேசிய ஊரக வேலைவாய்ப்பு உறுதியளிப்பு திட்டத்திற்கான ஆய்வு மற்றும் அதில் கிராமப்புற விவசாயிகளின் கூலி மற்றும் வேலை அளிப்பு மற்றும்

iii திருமாங்கல்யம் திட்டத்தின்கீழ் (தூலிக்கு தங்கம்) விலையில்லா தங்க நாணயம் வழங்குதல் குறித்த ஆய்வு.

3.3.6. 2016-17 மற்றும் 2017-2018-ஆம் ஆண்டிற்கான ஆய்வுகள்:

2016-17-ஆம் ஆண்டில் வேளாண்மை, வனம், கல்வி, தொழில் மற்றும் வேலைவாய்ப்பு, சுகாதாரம் மற்றும் குடும்ப நலம் மற்றும் தொழில்துறை போன்ற பல்வேறு துறைகளைச் சார்ந்த 11 மதிப்பீட்டாய்வு (7 வெளிமுகமை மூலம், 4 ஆய்வுகள் துறை மூலமாக) பணிகள் வெவ்வேறு நிலைகளில் நடைபெற்று வருகின்றன. மேலும் 2017-18ம் ஆண்டில் 14 மதிப்பீட்டாய்வுகள் அங்கீகரிக்கப்பட்டு 12 ஆய்வுகள் துறை மூலமாகவும், 2 வெளி முகமையின் மூலமாகவும் மேற்கொள்ளப்படவுள்ளன. இவை தவிர, தமிழ்நாடு - ஓர் பொருளாதார ஆய்வறிக்கை தயாரித்து வெளியிடும் பணிகள் தொடர்ந்து மேற்கொள்ளப்பட்டு வருகின்றன.

3.4. சென்னை மெட்ரோ இரயில் திட்டம்

சென்னைப் பெருநகரம் அதிவேகமாக வளர்ந்து கொண்டிருக்கிறது. இதனால் சாலைகளில் போக்குவரத்தின் அளவும் அதிகரித்து வருவதால், போக்குவரத்து கட்டமைப்பு அதிக அளவில் தேவைப்படுகின்றது. இந்த தேவையைப் பூர்த்தி செய்வதன் முதற்கட்டமாக, ஒரு புதிய துரித இரயில் போக்குவரத்துத் சேவையின் அவசியத்தை உணர்ந்து, தமிழ்நாடு அரசு, சென்னை மெட்ரோ இரயில் திட்டத்தை நிறைவேற்றிட முடிவு செய்தது. இந்தத் திட்டத்தின் குறிக்கோள் சென்னைப் பெருநகர மக்களுக்கு வேகமான, நம்பத்தகுந்த வசதியான, திறன்மிக்க மற்றும் சிக்கனமான பொதுப் போக்குவரத்து வசதியை ஏற்படுத்துவது ஆகும். மேலும் இத்திட்டம் இதரப் பொது மற்றும் தனியார் போக்குவரத்து வசதிகளாகிய பேருந்து, புறநகர் இரயில்கள் மற்றும் பெருந்திரள் துரித இரயில் போக்குவரத்துத் திட்டங்களுடனும் மேலும் எதிர்காலத்தில் மோனோ இரயில் உள்ளிட்ட கூடுதல் இரயில் அமைப்புகளுடனும் சீரிய முறையில் ஒருங்கிணைக்கப்படும்.

3.4.1. சென்னை மெட்ரோ இரயில் திட்டம் கட்டம்-1

சென்னை மெட்ரோ இரயில் திட்டத்தின் கட்டம்-1-ன் கீழ் வண்ணாரப்பேட்டை முதல் சென்னை விமான நிலையம் வரை 23.1 கி.மீ நீளத்திலும் மற்றும் சென்னை சென்ட்ரலிலிருந்து புனித தோமையார் மலை வரை 22.0 கி.மீ. நீளத்திலும் இரண்டு வழித்தடங்களில் இத்திட்டம் செயல்படுத்தப்பட்டு வருகிறது. மேற்கண்ட இரண்டு வழித்தடங்களும் சென்னை சென்ட்ரல் மற்றும் ஆலந்தூரில் ஒன்றாக இணையும். வழித்தடம்-1-ல் வண்ணாரப்பேட்டை முதல் சைதாப்பேட்டை வரையிலுள்ள பகுதி மற்றும் வழித்தடம்-2-ல் சென்னை சென்ட்ரல் முதல் திருமங்கலம் வரையிலுள்ள பகுதி நிலத்திற்கடியிலும் எஞ்சியுள்ள பகுதிகள் உயர்த்தப்பட்ட நிலையிலும் செயல்படுத்தப்படும்.

தமிழ்நாடு அரசு தனது கொள்கை அளவிலான ஒப்புதல் வழங்கியதைத் தொடர்ந்து, இத்திட்டத்தினை மத்திய அரசும் மாநில அரசும் கூட்டாக இணைந்து 14,600 கோடி ரூபாய் செலவில் நிறைவேற்றுவதற்கு மத்திய அரசு தனது நிர்வாக ஒப்புதலை பிப்ரவரி 2009-ல் வழங்கியுள்ளது. மத்திய அரசு

இத்திட்டத்தைச் செயல்படுத்துவதற்கு திட்ட மதிப்பீட்டில் 15 சதவீதத்தை பங்கு மூலதனமாகவும், 5 சதவீதத்தை சார்நிலைக் கடனாகவும் தர ஒப்புக்கொண்டுள்ளது. தமிழ்நாடு அரசும் திட்ட மதிப்பீட்டில் 15 சதவீதத்தைப் பங்கு மூலதனமாகவும், 5.78 சதவீதத்தை சார்நிலைக் கடனாகவும் தர ஒப்புக் கொண்டுள்ளது. மீதமுள்ள 59.22 சதவீதம் மத்திய அரசின் வெளிநாட்டு கடனுதவி பெறுவதற்கு வெளியிட்டுள்ள வரைமுறைகளுக்கிணங்க ஜப்பான் பன்னாட்டு கூட்டுறவு முகமையிடமிருந்து (Japan International Cooperation Agency) கடனாகப் பெறப்படுகிறது.

இத்திட்டம் கம்பெனிகள் சட்டத்தின் கீழ் நிறுவப்பட்ட “சென்னை மெட்ரோ இரயில் லிமிடெட்” என்ற சிறப்பு நோக்க நிறுவனத்தின் மூலம் செயல்படுத்தப்படுகிறது. இந்நிறுவனம் பின்னர் மத்திய மற்றும் மாநில அரசுகளின் பங்குகளை வெளிக்காட்டும் வகையில் ஒரு கூட்டு முயற்சி நிறுவனமாக மாற்றியமைக்கப்பட்டது. இந்த ஒப்பந்தத்தின் கீழ், தலைவராக நியமிக்கப்பட்டுள்ள நகர்ப்புற வளர்ச்சி அமைச்சகத்தின்

செயலாளரையும் சேர்த்து ஐந்து இயக்குநர்களை மத்திய அரசும் மேலாண்மை இயக்குநரையும் சேர்த்து ஐந்து இயக்குநர்களை மாநில அரசும் நியமித்துள்ளன. இவை தவிர மூன்று துறை சார்ந்த இயக்குநர்களும் உள்ளனர்.

3.4.2. செலவினம் / செயல் முன்னேற்றம்

இன்றைய தேதி வரையிலான காலத்தில் தமிழ்நாடு அரசு 2383.09 கோடி ரூபாயைப் பங்கு மூலதனமாகவும் 1942.22 கோடி ரூபாயைச் சார்நிலைக் கடனாகவும் வழங்கியுள்ளது. மத்திய அரசு 1950.53 கோடி ரூபாயைப் பங்கு மூலதனமாகவும், 707.22 கோடி ரூபாயைச் சார்நிலைக் கடனாகவும் மற்றும் ஜப்பான் பன்னாட்டு கூட்டுறவு முகமை 8550.27 கோடி ரூபாயை (முதுநிலைக் கடன்) நிதி உதவியாகவும் வழங்கியுள்ளது.

பெரிய அளவிலான கட்டுமானம் மற்றும் அமைப்பு சார்ந்த ஒப்பந்தங்கள் வழங்கப்பட்டு பணிகள் மும்முரமாக நடைபெற்று வருகின்றன. உயர்த்தப்பட்ட வழித்தடங்கள் மற்றும் நிலையங்களின் கட்டுமானப் பணிகள் மற்றும் கோயம்பேட்டில்

உள்ள பணிமனை கட்டுமானங்கள் முழுமையாக முடிவுற்றுள்ளன. 30.06.2017 வரை இத்திட்டத்தின் ஒட்டு மொத்த செயலாக்க சாதனை நிலத்தடி வழித்தடங்கள் உள்பட 90.5 சதவீதமாக உள்ளது.

3.4.3. பயணிகள் சேவை

கோயம்பேடு முதல் ஆலந்தூர் வரையிலான (10.15 கி.மீ) உயர்த்தப்பட்ட வழித்தடத்தில் 29.6.2015 அன்றும் சின்னமலை முதல் சென்னை விமான நிலையம் மற்றும் ஆலந்தூர் முதல் புனித தோமையார் மலை வரையில் 21.9.2016 அன்றும் மாண்புமிகு முன்னாள் முதலமைச்சர் “அம்மா” அவர்களால் பயணிகள் சேவை துவக்கி வைக்கப்பட்டது. கோயம்பேடு முதல் நேரு பூங்கா வரையிலான சுரங்க வழித்தடத்தில் பணிகள் முடிவுற்று பயணிகள் சேவை 14.05.2017 அன்று துவக்கப்பட்டது.

சென்னை-சென்ட்ரல் முதல் நேரு பூங்கா வரையிலான வழித்தடம்-2-ல் மீதமுள்ள சுரங்கப்பாதை பணிகள் 2017-ஆம் ஆண்டு இறுதிக்குள் முடிவடையும் என எதிர்பார்க்கப்படுகிறது. சின்னமலை முதல் வண்ணாரப்பேட்டை வரையிலுள்ள நிலத்தடி வழித்தடங்களில் பணிகள் துரிதமாக நடைபெற்று 2018-ம் ஆண்டின் மத்தியில் முழுமையான பயணிகள் சேவை செயல்பாட்டுக்கு வரும் என எதிர்பார்க்கப்படுகிறது. இடைப்பட்ட காலத்தில் பணிகள் முழுமையாக்கப்பட்ட வழித்தடங்களில் பயணிகள் சேவை துவக்கப்படும்.

3.4.4. சென்னை மெட்ரோ இரயில் திட்டம் - கட்டம்-I இன் நீட்டிப்பு

சென்னை மெட்ரோ இரயில் திட்டத்தின் வழித்தடம்-1-ஐ தற்போதுள்ள வடக்கு முனையமான வண்ணாரப் பேட்டையிலிருந்து திருவொற்றியூர் / விம்கோ நகர் வரையில் (9.051 கி.மீ), ரூ.3770 கோடி செலவில் நீட்டிப்பதற்கான சென்னை மெட்ரோ இரயில் நிறுவனத்தின் கருத்துருவினை தமிழ்நாடு அரசு மத்திய அரசின் சட்டரீதியான ஒப்புதலுக்காகவும் நிருவாக ஒப்புதல் வழங்கும் பொருட்டும் முன்மொழிந்ததன் அடிப்படையில் மத்திய அரசு 15.06.2016 அன்று நிருவாக ஒப்புதல் அளித்துள்ளது. வண்ணாரப்

பேட்டையிலிருந்து கொடுக்குப்பேட்டை வரையிலான நிலத்தடி வழித்தடங்கள் / நிலையங்கள் அமைப்பதற்கான ஒப்பந்தப்புள்ளிகளை சென்னை மெட்ரோ இரயில் நிறுவனம் வழங்கியுள்ளது. மாண்புமிகு முன்னாள் முதலமைச்சர் “அம்மா” அவர்கள் இந்த நீட்டிப்புத் திட்டத்திற்கு அடிக்கல் நாட்டியதுடன், கட்டுமானப் பணிகளையும் 23.7.2016 அன்று துவக்கி வைத்துள்ளார்கள். இரண்டு நிலத்தடி இரயில் நிலையங்கள், சுரங்கப்பணிகள் மற்றும் உயர்த்தப்பட்ட வழித்தடப் பணிகளும் தற்போது நடைபெற்று வருகின்றன.

3.4.5. சென்னை மெட்ரோ இரயில் திட்டம் – கட்டம்-2

தமிழ்நாடு அரசு சென்னை மெட்ரோ இரயில் திட்டம்- கட்டம்-2-ஐ செயல்படுத்தும் பொருட்டு விரிவான சாத்தியக்கூறு அறிக்கை / விரிவான திட்ட அறிக்கை தயாரிப்பதற்காக செப்டம்பர் 2014-இல் நிருவாக ஒப்புதல் வழங்கி ஆணைகள் வெளியிடப்பட்டது. இத்திட்டத்திற்காக தமிழ்நாடு உட்கட்டமைப்பு மேம்பாட்டு நிறுவனத்தின் திட்ட தயாரிப்பு நிதியிலிருந்து ரூ.8 கோடி ஒப்பளிப்பு அளிக்கப்பட்டுள்ளது. ஆலோசனை நிறுவனம் தயாரித்த வரைவு சாத்தியக்கூறு அறிக்கை உயர் மட்டக்குழுவால் ஆய்வு செய்யப்பட்டு அதன் பரிந்துரையின் அடிப்படையில் மூன்று

மெட்ரோ இரயில் வழித்தடங்களுக்கு விரிவான திட்ட அறிக்கை தயாரிப்பதற்காக அரசு ஆணைகள் வெளியிடப்பட்டது.

திருவாளர்கள் ரைட்ஸ் லிமிடெட் (M/s RITES Ltd.,) நிறுவனத்தால் தயாரிக்கப்பட்ட விரிவான திட்ட அறிக்கை அரசுக்கு சமர்ப்பிக்கப்பட்டு அதன்படி கட்டம்-2-ன் கீழ்

- (i) மாதவரம் முதல் சிறுசேரி வரையிலும் (பழைய மகாபலிபுரம் சாலையையொட்டி),
- (ii) கோயம்பேடு முதல் கலங்கரை விளக்கம் வரையிலும்
- (iii) மாதவரம் முதல் சோழிங்கநல்லூர் வரையிலான என மூன்று வழித்தடங்களில் மொத்தம் 107.55கி.மீ. நீளத்திலான வழித்தடங்களை செயல்படுத்துவதற்கு தீர்மானிக்கப்பட்டுள்ளது.

சென்னை மெட்ரோ இரயில் திட்டம் கட்டம்-2 இன் விரிவான திட்ட அறிக்கையினை 85,047 கோடி ரூபாய் என்ற உத்தேச மதிப்பீட்டளவில் செயல்படுத்த தமிழக அரசு கொள்கை அளவில் ஒப்புதல் அளித்து அதனை மத்திய அரசின் ஒப்புதல் மற்றும் நிதியளிப்பிற்காகவும், ஐப்பான்

பன்னாட்டு கூட்டுறவு முகமையின் மூலமான அந்நிய நிதியுதவிக்காகவும் பரிந்துரைக்கப்பட்டுள்ளது. ஏற்கனவே இத்திட்டம் ஐப்பான் பன்னாட்டு கூட்டுறவு முகமையின் 2016-2017-ஆம் ஆண்டிற்கான சுழல் திட்டத்தில் சேர்க்கப்பட்டுள்ளது என்பது குறிப்பிடத்தக்கது.

D. ஜெயக்குமார்

மீன்வளம், நிதி, பணியாளர் மற்றும்
நிருவாகச் சீர்திருத்தத் துறை அமைச்சர்